
अंक - पयलो 


देखाव - एक 


( मुक्तिदा नरसिंह ह्या नांवाजत्या स्वातंत्र्यवीराचे घर . सादारण 
वाडो म्हणू येता येदें . घराचे पडवेचो भाग दिसता . पडवेर चडून 
येवपाक सोपणां . पडवेसकयल एकेवटेन भायलें दार . पडवेचे एके 
कुशीक कलयाद लावन बंद केल्लें कुडीचे दार दिसता . दुसरेवटेन 
आनीक एक दार . अशेतरेन पडवेक कुडिची चारेक दारां आसात . 
पडवेर एक झोपाळो आसा . बसपाखातीर कांय कदेली वो बसका 
दवरल्यात . मदले सुवातेर स्पश्ट तरेन दिसता असो सर्गेस्त मुक्तिदा 
नरसिंहाचो फोटो आसा . फोटवाक फुलांचो हार घातला . वेळ 
सकाळची . झोपाळयाचेर माई बसल्या . माई , सस्त मुक्तिदाची 
घरकान . पिराय साठेक वरसां . कापड काशेन न्हेसल्या . मुखामळार 
घरंदाजपणाची सया मारता . पड्डो वयर सरता तेन्ना उजवाड 
पयलीं माईचेर पड्टा आनी मागीर घरभर फांकता . विद्यानंद , 
घरांतल्या दारांतल्यान भायर येता . विद्यानंद माईलो दुसरो पूत . 
पिराय सुमार तेत्तीस वरसां . वेवसायान शिक्षक . हाडकुळी कूड . 
दोळयांक वक्ल . पेंट आनी शर्ट असो भेस . हातांत कांय पुस्तकां . 
तो सडसडीत पडोर येता . तसोच वचपाक पावलां उबरता . माईचेर 


दायज 

लक्ष वता तशी पावलां मातशी आडखळटात . माईक कितें तरी 
सांगपाक सोदता पूण अकस्मात तो विचार बदलता . पांयाक जोतें 
घालचे आदी मुक्तिदाच्या फोटवा म्हन्यान येता . हात जोडून पाया 
पडपाक वता . पूण तोवूय विचार बदलता . झोपाळयाचेर बशिल्ले 
माईचे विद्यानंदाचेर बारीक लक्ष आसा . विद्यानंद पायांत व्हाणो 

घालून तुरतुरीत चलपाक लागता तेन्ना माई ताका हडकिता . ) 
माई 

: विद्या , 

विद्यानंद थारता . ) 
माई : कितें जालां विद्या ? 
विद्यानंद : ( लिपयत ) ना , कांय ना . 
माई : कालच्यान सारको ना तूं . च्या घेतली ? 

( विद्यानंद वग्गी ) 
माई : ( उलो मारीत ) दुलू ऽऽ 
विद्यानंद : नाका , शाळेत घेतां . कँटीनात मेळटा : 
माई : इतली ताकतीक कसली ? 
विद्यानंद : उशीर जालो . 
माई : कसो उशीर जातलो ? सद्चेपरस बेगीन भायर सल्ला तूं . 
विद्यानंद : ( थोडोसो वाजेवन ) कितें करूं घरांत बसून ? 
माई : असो वाजेय तरी . ( खोंचून ) जिती आशिल्ल्यांचेर जरूर वाजेय . 

पूण मेल्ल्यांचेर नस्तो राग काडूं नाका . तांचे आत्मे आसात थंय 
शांतीकायेन आसू दी . 
( विद्यानंदाक माईच्या उलोवण्यांतली खोंच कळटा . तो तसोच 
वळटा . जोतें काडटा आनी मुक्तिदाच्या फोटवाकडेन पांया पडपाक 

वता . ) 
माई 

: नाका . हा सांगलां म्हण पांयां पडपाची गरज ना . भायर भितर 
सरतना आपशीच मान बागवली जाल्यार बागयात . म्हाका बरें 

दिसूक जाय म्हण आडेचो भावात नाका . 
विद्यानंद : व्हदळ बोवाळान विसरून गेलों . 
माई : सगळयान चड बोवाळ ' तांचेर ' पडिल्लो . पूण करपाचें कांय 

विसरून गेले ना . सगळे जाग्यार घालून गेले . आपलेपरी देशाचें 
आनी कुटुंबाचेंय . स्वातंत्र्याखातीर परकी जुलमी शक्तीआड झुजले 

स्वातंत्र्याउपरांत समाजसेवा केली . 
विद्यानंद : ( एकदम ) मात आपल्याच प्रदेसांत दुस - याक धनीपद दिवन पुतांक 

उबांतरा उडयले . 

माई 


विद्यानंद 


: ( उठत - अजापून ) विद्या , अशें कितें उलयता तूं ? हे , हे सगळे 

तांगेलेच पुण्यायेचें फळ न्हय ? 
: ( कितें तरी सांगपाक सोदता - जमना ) म्हाका उशीर जाता . चल्लों 
हांव . 
( पायांत जोतें लकोवन , फोटवाक नमस्कार करिनासतना तसोच 
सडसडीन भायर व ता . माई हस्कार सोडटा . आसा तशी झोपाळ्या देर 
बसता . झोपाळो झेल .. कांय वेळान दुलू भायर येता . दुल घरांतली 
वावराडी . तिशेक वर्सी पिराय . ) 
माई , म्ह का उलो माल्लेलो ? 
( भानार येवन ) आं ? हय . विद्यानंद च्या घेनासतना गेलो . 
च्या व्हरून मेजार दवल्लेली . पूण तेणी हात सुद्धां लायलोना . माई 
आयज ते मातशे 
: खबर आसा म्हाका . 
( मुक्तिदाच्या फोटवाकडेन पळोवन - आपले भितर ) 
तो फकत म्हजो घरकार नासलो . हांचो बापूय आसलो . 
: माई , कितें जालां ? 
: ( भानार येत ) ना , कांय ना . दनपारच्या जेवणाची तयारी करता 


माई 


Chor 


to 

माई 


लू 


माई 


न्हय ? 
: हय , करतां . 


दुलू 


FREE 


lector 


( वचपाक वळटा . ) 
: दुलू - 
: कितें माई ? 
: रणजीताचे कुडीत सारन माल्ली ? 
: माई , माई म्हाका भय दिसता ! 
: कोणाचो भंय ? 
: तेजोच . कुडींत आसा न्हू ? 
तो कुडीत आसल्यार तुकां सारन मारपाक धाडटां ? तो सकाळी 
उठून गेलो . तोंड लेगीत धुयना आसतना गेला आसतलो . ( आपलेच 
भितर ) सकाळी फुडें तोंड उदकान थोडेंच धुता तो ! 
: सारन मारतां कुडीत . ( वळटा . ) 
: दुल , 

ती चवकशी करपाक पाविल्लें ? 
सगळी न्हू : 

थोडीभोव . आयज सांगतले म्हण आसलें . 
: खरी गजाल ? 
: तशी गजाल खरी तेमये गाळीत देवदेवस्पण चलता . पूण दादलो 


: 


माई 
दुलू 
माई 
दुलू 

माई 


दु लू 

माई 

न्हू , देयी खंय ती . रातची खुदता . आंसो काडटा . वैजाच्या वखदान 
येयना तो गूण तिच्या आंशांनी येता अशें म्हणटात . लोकांच्यो 
घिट्टी पडटात खंय . बायलांपरस दादलेच चड वयतात . 
: तुज़ो घोव गेल्लो ? 
: ना , या म्हण सांगी . वचपाक जाय . तेज़ो सोरो सुटलो जाल्यार 

सुटलो . 
: इतले वयर तेमयेगाळीत ही देवी एकलीच रावता ? 
: ना . वांगडा तिचो एक भगत रावता . तो खंय तिचे नाव आयकून 
तिच्या दर्शनाक गेल्लो . मोटो मनीस खंय ! गेल्लो तो थंयच तिचे 
शेवेक उल्लो . 
: जाणटी मनीस ? 
: भुरगी . म्हाजे इंतली आसत . इतल्या तन्नेपणात आंगांत देवपण 
आसाप म्हणजे देवाचीच क्रिपा न्हू ? पूण माई , ज्याका नड आसा 
त्या बाळकाक घेवन तिच्या फुड्यांत वयचे पडटा . पयले फावट 
काय व्हरपाचे ना . फकत फुलां हेल्यार पुरो . तुमी यत्न करून 
पळयात . रणजीताक घेवन वचात . कितें मडीचें आसा तें देयी 
काडटली . केन्ना वयता ? 
: नाका . असले देवीची संगत नाका . 
: कित्याक माई ? 
: असल्यो देवी खूब पळयल्यात . तशी आसतूय गो खरी . पूण वगीच 
हात हुलपावन कित्याक ' घेवंचो ? तुवूय वचूं नाका . गेल्यार तूंच 
वच , घोवाक व्हरूं नाका . फकत फुलां वेल्यार पुरो . 
• पूण . . .. 
: चल , रानीर आदनांक फुलां आयल्यां आसतली . 

भितर वता . भायरसावन भगत आनी अंगडी मास्तर भितर 
येतात . भगत सुमार पन्नाशेक वरसां पिरायेचो . धोतर , खोमीस , 
गांधी तोपी असो भेस . तांच्यावांगडा आशिल्लो अंगडी मास्तर , 
सादारण विधानंदाचे पिरायचो . धवो लेंगो आनी खोमीस असो 
भेस . अंगडी पान चाबडायत आसा . ताच्या उलोवपांत दुसरे भाशेचो 
हेळ आसा . ) 
: माई कशी आसा ? 
: नमस्कार माई . ( नमस्कार करता ) तब्येत - बिब्येत कशी आसा ? 
: बरी आसा . तुमची शाळा कितें म्हणटा ? 
: शाळा आमची न्हय . ( मुक्तिदाच्या फोटवाकडेन बोट दाखोवन ) 


माई 

( दुलू 

माई 


भगत 

माई 


अंगडी 
माई 

माई 


भगत 

शाळा हांची , मुक्तिदाची . ( अंगडी फोटवाक नमस्क र करता . ) 
वाहन तांचे , मार्ग तांचो . आमी फकत चलोवपी . 
: ( दाद दिन ) वा ! 
: आमचो भगत फकत उलोवपी न्हय , तशें करपी . हांगेलो मोगाचो 
सांगाती तो . सामको अपुरबायेचो . 
: गळ्यांतलो ताईत ! 
: ताच्यापरसूय अदीक . गळ्यांतली तावज तुटूं येता , तोडूनय वडोवं 

येता . पूण तांगेले दोगांयचे बंदपास केन्ना तुटले नात . 
: निमणे काळानच तोडले ते . 
: शरीराकडले तोडले जायत , पूण विचार कडले ... 
: ना माई , आजून ना . ताणी दाखयिल्ली तीच वाट , तोच हावेस . 

आनोक दुसरी आडवाट ना . माई , कित्य क त्यो यादी ? 
: आतां आनीक यादींबगर कितें आसा ? एक एक याद काडटकीर 
आंगार मास चडटा आजी तुज्यासारके तांगेले सांगाती दिसतकच 
करपून गेल्लो मळो चंवरून येता . 
( आपूण जावन विशय बदलता . ) 
आसू . कित्याक आयिल्ले ? ? 
: खूब दीस जाले म्हण खबरेक या म्हळ्ळे . शाळेच्या ऑफिसांत 
आसलों . अंगडीक दोन पिरियड ऑफ अ.सले , तोवय येवपाक 
भायर सल्लो . 
: बरे केलें ( उलो मारून ) दुल , भायर भगत आनी अंगडीमास्तर 

आयल्यात . च्या हाड तांकां 
: ( भितरसून ) बरें माई . 
: शाळा कशी चलता ? 
: कसली भानगड ना . 
: तूं मॅनेजमेंटाचो चेअरमन . भानगड कित्याक आसतली ? 
: सगळी मुक्तिदाची पुण्याय ! 
: तुजें कर्तुत्व उगे न्हय . तूं तें मानिना हे तुजें व्हडपण ! 
स्वातंत्र्याउपरांत ताणी गांवांत शाळा उबाल्ली ती कोणाच्या 
नाड्यार ? तुज्याच भरवंशाचे र न्हय ? पूण मरणा उपरांत एके 
बाबतींत तुवें तांचो विस्वासद्यात केलो . म्हजेय आयकलेंना . . 
( भगत आनी अंगडों कांचवेतात . ) 
तांच्या मरणाउपरांत तुवें . श क तांचें नांव दिले . 
( भगत आपणाल्याच कर्तुत्वाचेर खोशी जावन मुमुरख्यांनी हांसता . ) 

भरचेआदी ताणी तुका सांगिल्लें . पूण तुवें 

बळजबरीन 
निर्णय घेतलो . शाळेचे नांव बदलपाच्या त्या नामकरण सुवाळ याक 
हांव आयली ना . भिरांत दिसली म्हाका - दोंगराच्या खंयच्यातरी 
पालसणांतल्यान मुक्तिदा धांवत येतलो आनी खांदाचे आर्म काडून 
तुज्या हड्डयाचो वेध घेतलो . एकदां तांच्या हातातल्यान सुटिल्लो 
तूं . 
: ( हांसत ) दुसरेय फावट सुटलों . 
: ( लक्तुबायेन ) मोटो चांडाळ तूं ! 
: मुक्तिदावयल्या उपाट मोगाक लागून तो निर्णय घेतलो .. निखटो 
मोग न्हय . तांचो स्पूर्त दिणो उगडास सासणाखातीर उरचो म्हण 
विद्यामंदीराक तांच्याच नांव चो तिबो लायलो . म्हजे काय . चुकलेंना . 
: क्यर वतकच तुजे करणेचो जबाब तांकां दिवचो पडटालो . 

राखून 
र वतले तुका . तुजे पयलीं हांव पावतली तांचेसरों . हांव तुजो 
पाखो घेवपी . 
: माई , माई भरलेल्या संवसारांत अशें अभद्र कित्याक उलयतात 

तुमी ? निदान आमच्या हुजरां तरी उलोवं नाकात . 
: हो अंगडी भियेलो पळय , तयारी करची पडटली म्हण . इतले 
बेगीन ना आं . खा तूं , सवकासायेन पान खा . 
( अंगडी दांत दाखयत पान खाता . ) 
( आंगडीक ) दिसाक कितलीं खाता ? 
: तसो हिशेब कोण दवरता ? 
: आमच्या वयल्या दोंगरार तूंच भोवता काय किंतें ? 
: दोंगरार ? 
: सगळो दोंगर बोडको जाला . पानांच नात . 
: माई , आमच्या अंगडीन फकत वयलीं पानांच खुटल्यांत . पानांपोंदची 
धडां मात वेगळ्याच लोकांनी सुतलायल्यांत . राजकी रानकात्रे 
म्हणटात ताणी . 
: राजकी रानकाने ? 
: नवी जात ही . त्या पारतंत्र्यांत नासली आता स्वातंत्र्यांत उदेल्या . 
: खरी गजाल . 
: ( मस्क - यांनी ) खंयची गजाल खरी ? 

( तिगांय हांसतात . ) 
: माई , तुमचो स्वभाव बरो . रडटा म्हणसर हांसता . श्रावणांतल्या 
दिसांभशेन . आत्तां वोत आसले . म्हणटां म्हणटां पावस . 

: अशें कितें आसा जाल्यार ती तांचीच देण , माथ्यांतली ऊव 
लक्तुबायेन काडची तशी जांगेत रुतिल्ली गुंळी काडून हाणी 
म्हगिल्ले – ' पळय पापीण हड्डे सोडून खंय रुतून बसली ! ' त्यो 
वेदने यो वेणो लेगीत बाळंटेराच्या वेदनेसारक्यो ! 
: ( तोखणायेन ) माई , खरे म्हणजे आमी मास्तर आडेचे . भुरग्यांक 

शिकोवपाचे काम खरें तुमच्यासारक्या आदर्श मनशांचें ! 
: ( मस्कन्यांनी ) भगत , पान ‘ लागता ' म्हणटा ती खरी गजाल न्हय ? 
( तिगांय हांसतात . ) 
( कांय वेळान ) भगत , शाळेत हेडमास्तराची जागा रिती आसली 
ती भल्ली ? 
: ना माई , कांय तंत्रीक अडचणीखातीर दोन म्हयने भरपाक जाली ना . 
: तीन म्हयने . 
: हय , तीन म्हयने . पूण आतां रोकड्या रोकडी भरतले . जो सिनीयर 
अणभवी आनी लायक आसा तोच हेडमास्तर जातलो . सामको 
कायद्यान आनी नितीन . 
: ( बागोवन माईच्या पांया यडटा ) माई , तुमचो आशिर्वाद आसचो 

( भगताक अंगडीची करणी मानवना . ) 
: ( समजून ) अशें , अशें . आशिर्वाद आसा आं . म्हजो आनी 
( मुक्तिदाचो ) तांचोय . 
सगळे आशिर्वादाच्या बळाचेरू व जावपाचें . ना तर कोण खंयचो 
अंगडी आनी ताचो येदो ... 
: ( मदींव ) मई रोकडेच कळटलें तुमकां . 
: आतां अनी कळपाचें कितें उल्लां ! ( याद जावन ) एक सांग , ह्या 
दिसांनी शाळेत कसली धुसफूस बी चल्ल्या ? 
: ना माई . कित्याक ? विद्यानंद कितें म्हण ? 

( भगत आनी अंगडी दुबावान एकामेकाक पळयतात . ) 
: म्हण नासलो पूग ( विशय बदलून ) भगता , म्हज्या त्या कामाचें 

मनार घेतिल्ले तुवें ? 
: माई , हांव फकत नांवाचो भगत . प्रसाद - पाकळी घेवपी , घाडपणां 
देवपणां करपी तसलो भगत न्हय . 
खबर आसारे . तुकां पाटार बसून आंसो काडपाक सांगतां तर हांव ? 
: पळयतां 
: तुजो विस्वास ना म्ण जाण रे हांव . 
: मुकितद चोय नासलो . 

: हय , ते असल्या गजालिं च्या आडूच आसले . हांव कितें करताली तें 
तांचे अस्वडी . हुजरां न्हय . म्हजो एक भावात तो . आनी तातूंत 
म्हजो कसलो स्वार्थ ना . कोण.चेर कसली करणी करून घालपाची 
ना . त्या पोराखातीर जीव तुट्टा . कोणेय घाडया - भगतान तागेले 
अडी - नडिचें पारखुचें आनी तागेलो खंकाळपणा उणो जावंचो 
इतलीच इत्सा . 
( दुबावान ) माई , कोणाविशयीं म्हणटात तुमी ... 
( भगत ताका कुरवांनीच उलोवपाचो बंद करता . ) 
: माई , हांव पळयतां . ह्या दिसांनी कळयतां . 

( दुलू च्या घेवन येता . दोगांकूय दिता आनी भितर वता . ) 
: तुमी च्या घेयात आं . हांव रांदचेकुडीत नदर मारून येतो . 
( माई भितर वता . दोग्य च्या पितात . कांयवेळान भायरसून 
रणजीत येता . रणजीत माईलो तिसरो आनी निमाणो चलो . 
तर गाटो . मस्तो . गांवाड सोबुंये असो . पिरायेन तिशेक वरसांचो . 
सोन्याचे धुंदीत आसपी . येनाफुडें दारांत उबो रावता आनी 
शांतपणान च्या पियेत बशिल्ल्या भंगताचेर धेक घालता . तेसरशी 
भगत आनी अंगडी कांचवेतात . ) 
: भगत , हांव थंय तुका ऑफिसांत सोदतां जाल्यार तूं हांगासर 
बसून च्यावो घोट्टा ? 
: ( अजापून ) म्हाका सोदता ? कित्याक ? 
: तशी पाळी हाडली तु म्हजेर . 
: कसली पाळी ? 
: हरशी हांव मनशांक म्हज्या पायांकडेन हाडपी . 
: म्हाका सांगल्यार जातालें . हांव येतलो आसलों . आतां आयला तसो . 
: च्यावो घोटपाक . 
: ( निबरसाणेन ) रणजीत , आमी च्या घोटला . आमचो स्वाभिमान 
घोटू ना . मा ईन दिल्लो च्या , माईचो म्हण घेतला . रणजीताचो 
म्हय . आमी पांगेंत आसात ते मुक्तिदाचे आनी माईचे , रणजीताचे 
म्हय . आनी फुडाराक ती पाळी आमचेर येवचीना हाजी खात्री 

: फुडाराची खात्री दिता ? तुमची लाकडां पावली मस्णांत ! 

( भगत दुखावता . ) 
: कामाचें उलय . 
: तूं फर्मावं नाका . 

: तुकां फर्माय ना रे बाबा . परकी सत्ताधीश फर्मायताले एका काळार 

आमकां . तो शेक मुक्तिदा सारकेल्ल्यान सासणाचो ना केलो . 
: तोंडांत साकर घोळोवन मुक्तिदाचे पोवाडे बरे गायता किरावरी ! 
ह्याच गोड गोड उतरांनी मुक्तिदा भाळ्ळे आनी माई लेगीत . 
मुक्तिदान उब रिल्ले शाळेचो धनी तूं . तुका जाय तें तुवें करपाचें . 
गाडधाक घोडो आनी घोडयाक बैल ! 

शाळेसंबंदान कसली कागाळ घेवन आयला ? 
: ( दांत ओंठ खायत भगताभोंवतणी भोंवर मारीत ) मॅनेजमेंटाच्या 
चेअरमना , मुक्तिदाचो सपूत ! तुजे बारा ब्रेस्तार आनी 
तेरा सुक्रार करिना जाल्यार त्या बापायचो पुतूच न्हय . 
( गरड घालून ) सांग भगता , शाळेचो हेडमास्तर कोणांक करपाचो 
थारायला ? ( अंगडी कांचवेता ) 
: थारावपाचो प्रश्नच येना . नेमाप्रमाण जो जावपाचो आसा तो 
जातलो . 
: जावपाचो आसा तो जातलो ? पान खायत पीक गळोवपी हो 
पानखायरो अंगडी मू ? 
( अंगडीक खालतेपण भोगता . तो अस्वस्थ जाता . रागाभरशी 
तसोच भायर वता . ) 
( अंगडीक ) तुकां पळोवन घेतां हांव . 
: रणजीत , ज्याच्या तोंडाक वास येता ताणे दुययाचे पिकिची गजाल 
करची न्हय . 
: वास वागाच्या तोंडाकूय येता . 
: येता . तो मनीसखायरो प्राणी . 
: आनी हांव न्हय म्हण कोणे सांगलें तुका ? 
: तुळा करपाचीच जाल्यार वागाच्या पराक्रमाकडेन कर . घाणीकडेन 
कित्याक करता ? 
: घाण तुवें उस्तिल्या . एकेवटेन मुक्तिदाचे पोवाडे गायतात दुसरेवटेन 
ताका विसरतात . 
: कशे शक्य आसा ? शाळेक तर तांचेच नांव दिलां . 
: फकत नांवान काम भागता ? 
: ताणीच घालून दिल्या आदर्शाप्रमाण तर आमी वागतात . तुका 
दुबाव येता जाल्यार ऑफिसांत यो . मुख्याध्यापकाची नेमणूक कशी 
जाता ते नेम द.खयतां . मुकि दाचे मुस्तितूच ते नेम थरिले . 
: म्हाका असले नेम वाचपाक इंटरेस्ट ना . 

: ( खोचून ) अर्थात फकत वाचले म्हण भागना . कळपाक जाय . 
: ( धमकायत ) खबर आसा म्हाका , नेम कळल्ल्यांनी कितलो 
उजवाड घातला तो . ते नेम म्हज्या बापायनच केल्ले मू ? मागीर 
ते ताच्या पुतान मोडूं येतात . 
: ना . 
: कित्याक ? 
: कारण ते तशे मोडूं नये म्हण आमकां तुमच्या बापायन , मुक्तिदानूच 

सांगिल्लें आसा . 
: म्हज्या बापायक हांव चड वळखतालों काय तुमी ? 
: तुजेपरस हांव ताका शंबर वाट्यांनी बरो वळखतालों . 
: तू कोणाक शाणेपणा सांगता ? खरे म्हळ्यार चेअरमनाच्या 
जाग्यार हांव आसपाचो . 
: बरेबशेन . आतां लेगीत तुवें जावं येता . 
: म्हाका गरज ना . ताचेपरस म्हत्वाची कामां म्हजेकडेन आसात . 
भगता , सांगता ते आयक . शाळेचो हेडमास्तर म्हज्या भावाक , 
विद्यानंदाक करपाक जाय . 
: विद्यानंदूय शाळेचो हेडमास्तर जातलो . पूण आतां न्हय . आतां 
ताचेपरस सिनीयर मनीस ते शाळेत आसा .. 
: सिनीयर मनीस ? तो अंगडी म् ? 
: आसू येता ! 
आसू येता . . . जांव येता , तसल्यो र णांतल्यो धर्मराजाच्यो भासो 
नाका . सारकें सांग . 
: अंगडी सिनीयर . ताचें कितें करपाचें ? 
: ताचेमुखार खोटलोभर खावची पानां ओतपाची . बैलाबशेन खुश 
जातलो . 
: ना , ताचेर अन्याय जातलो . ते आमचे परंपरेंत बसचे ना . 
: ( धमकावणेन ) मिस्टर भगत , परंपरेच्यो गजाली सांगता म्हण 
तुका याद करून दितां . आमच्या घराण्याची परंपरा तुका खबर 
आसाच . आमच्या घराण्यांत स्वत : च्या मनशांचा लेगीत रगतां 
व्हांवोवपाची परंपरा आसा . मागीर दुस - यांची व्हांवोपाक मोठेशे 
कठीण न्हय ! 
: ( न्हिनळून ) रणजीत , स्वतःचो घाम व्हावोबपाचे पिरायेर तूं रगता 

व्हांवोवपाची भास उलयता ! 
: तो उपदेश म्हाका नाका . बावटो चडयता त्या दिसा शाळेतल्या 

भुरग्यांक दियात . म्हज्या प्रस्तावाचें कितें करता ? 
: कितें करतलों ? म्हाका हुतात्मो जावपाचें ना . 
: आतां करों जलें ! 
: आतां ऑफिसांत येता ? विद्यानंदाचे ॲपोयंटमेंटलेटर तुज्याच 
हातांत दितां . 
लेटर ताका दी . म्हाका फकत उतर . 
( मोन्यानी मान ह लोवन भगत भायर वता . रणजीत एकलोच 
उरता . भितरसून दुलू भायर येता . च्या ची रिती कोपां व्हरपाक 
आयलां . रणजीताचे र नदर पडनाफुडें तें कांचवेता . कपां उखलपाक 
फाटी फुडें जाता . इतल्यान भितरसून माईचो ‘ दुलू ' असो उलो 
कानार पडटा . ते एकाच धपक्यान कपां उखलता आनी सडसडीत 
भितर वता . कांय वेळान माई भायर येता . ) 
: भगता , म्हज्या कामाचे विसरूं नाका रे बाबा . 
( भगत आनी अंगडी ना ते पळोवन ) 
आं , हे खंय गेले ? भगत आनी अंगडी मास्तर ? 
( रणजीताचेर लक्ष वता ) तूं आयला ? सकाळी फुडें उठचे उठून 
खंय गेल्लो ? ( रणजीत वगीच ) तोंड धल्लां हय रे ? खंय गेल्लो 
सकाळीफुडे हुवाळून ? 
: इश्टागर . 
: कित्याक ? 
: काम आसलें . 
: कसले काम ? 

( रणजीत वगीच ) कसले काम काय म्हगटा ? 
: ताका म्हजी मदत जाय अ.सली . 
: कसली मदत ? 
: म्हज्या इश्टान आपणाल्या घराचो अर्दो भाग एकटयाक भाड्यान 

दिल्लो . 
: मागीर ? 
: घर खाली कर म्हळ्यार हो करीना जालो . 
: भाडे दितालो मरे ? मागीर भाड्याचें घर खाली कित्याक करपाचें ? 
: म्हगेलो इश्ट तें दुस - या एकट्याक भाड्यान दिवपाक सोदी . 
: हो नवो भाडेकरू चड पयशे दिवपाक सोदी दिसता . 
: हय . 
: मागीर आदल्या भाडेकरूचे कितें केलें ? 

रणजीत 

: पुजा ! 
माई 

: पुजा ? 
रणजीत : खोटावन भायर घातलो . सगळे सामान भायर वडयलें . 
माई : हे काम करपाक तुज्या इश्टाक तूं जाय आसलो . हय मरे ? 

( रणजीत मान हालयता ) आनी ह्या शुभकार्याक सकाळची वेळ 

बरी वेंचून काडली . 
रणजीत : मागीर तो दाराक कलयाद लावन कामाक वता . सांजचो परतता . 

सांजचे कोणाक फावता ? म्हण सकाळीच मेकळो केलो . 
: हे पुण्यकर्म केलें म्हण तुका कसले इनाम ? आयज रातची पार्टीबी 

आसतली . 
रणजीत : ना . ती कालचे रातींच जाली . 
माई 

: पळय . बापायच्या फोटवाकडेन पळय . तुवें केल्ल्या पराक्रमाचे 
तोखणायन तांचे ' दोळे कश चकचकतात ते पळय . आरे , ताणी 

कसलो वावर केलो ! आनी तुवे हे कितें आडायलां ! 
रणजीत 

: मुक्तिदाचे बरें आसलें ! 
माई 

: म्हणजे ? 
रणजीत : तांचो काळ वेगळो . पुर्तुगेज तांचो एकूच दुस्मान . ताका 

धांवडावपाचे एकूच काम . आयचे दुस्मान हजार . तांकां काबार 

करपाक तरांतरांचे उपाय आपणावचे पडटात . 
माई : एक पुर्तुगेजच तांचो दुस्मान नासलो . अन्यायाआड ते उठटाले . 

विस्वासघाताआड तिडटाले . 
रणजीत 

: हांवूय तेच करतां . 
माई 

: लज दिसपाक जाय तुका सांगपाक . हांय तेंच करतां ! 

( रणजीत वचपाक वळटा . ) 
माई : आतां आयला तसो खंय वता ? 
रणजीत : कामाक आयिल्लों . काम जालें . 
माई : हांगा येवन कसलो उजवाड घातलो तुवें ? 
रणजीत : हांवें घातिल्लो उजवाड कोणाच्यातरी तोंडार फांकिल्लो दिसतलो . 

तेना कळटले . चल्लों हांव . इश्ट म्हजी वाट पळयतले . 
माई : दीसरात भायर वचून पडटा . 
रणजीत : म्हजे इश्ट हांगासर आयिल्ले तुका कोंता येना . देखून हांवच तांचे 

म्हन्यांत वता . हांगासर आयिल्ले कडेन तुवें तांचो अपमान लेगीत 

केला . 
माई : हावें तुगेल्या इश्टांचो अपमान करूंना . अपमान केला तो तुज्या 

वांगडच्या बेबदयांचो , तवनासांचो , आलमपेड्ड्यारांचो . 
( फाटले यादीत ) 
एका काळार ह्या घरांत इश्ट - मित्रांच्यो बसका भरताल्यो . 
रातिच्या राती खलबतां चलतालीं . वीररसान थपथपिल्ल्या पत्रकांचे 
वाचन जातालें . उलोवपां जाताली . भाशणां जातालीं . ती उतरां 
कानार पडटकच आंगार कांटो उबो रावतालो आनी अभिमानान 
हड्डे भरून येतालें . ( तुच्छतायेन ) आनी तुमच्यो बसका ! सोन्याच्या 
बाटल्यांचो आनी कोपांचो कणकण , घाणयारो वास , सिगारांचो 
धुंवर आनी ओंठार पोजडी उतरां ! ह्या घरांत असल्या मनशांक 
सुवात ना . 
( रणजीत वचपाक वळटा ) 
हावें तुका म्हणूना . तुज्या इश्टांक म्हळ्ळां . 
: म्हज्या इश्टांपरस हांव वेगळो ना . ( वळटा ) 
: राव . म्हज्या प्रश्नाची जाप दी . 

( रणजीत थारता . ) 
: काल सकाळी तुवें दुलूचो हात धरिल्लो ? 
( रणजीत वगी ) 
हांव कितें विचारतां ? 
: तें कुडीत सारण मारताना हाताक हात लागलो . दुलन तुजेकडेन 
कागाळ केली ? वावराडेची येदी मिजास ! 
: वावराडी जाली म्हण कितें जालें ? ताका ताचो मान आसा , अब 
आसा . आतां तूं बायलांच्या आंगारूय हात घालपाक लागलो तर ! 

: चुकून हात लागलो . 


रणजीत 

: आयच ह्या घरांत वावराडी म्हण दुलू आसा . फाल्यां तुजी भावजय 

येतली . तेन्ना कसो वागतलो ? 
: माई , हांव तुका सांगतां , चुकून हात लागलो . मुद्दाम लावंना . 
: म्हज्या दोळयांहुजरां तूं म्हाका कसले वैदावास भोगयतलों म्हण 
देव जाणा ! 
: ( आड्डून ) माई , हांव तुकां परत परत सांगतां - हावें मुद्दाम 
करूंना . तू म्हजेर विस्वास दवरिना जाल्यार हांव हांगासर कपल 
आदळून जीव दितलों . 
: नाका , तुज्या जिवार उठू नाका तूं . शांत जा . असो खंकाळ जांव 
नाका . हांव म्हण कसली आवय ! पूत सांगता , आपणाचेर विश्व स 
दवर आनी हांव दुबावतां . चल , इश्ट वाट पळयत तिश्टतले . 

रणजीत : बरी खबर आयकूक तयार राव . निदान इतल्या सांगण्याचेर तरी 

विश्वास दवर . 

रणजीत भायर वता . माई ताका फाटसून पळयत रावता . हुस्कार 
सोडटा . रणजीत गेल्याची सुलूस घेवन दुलू ल्हवपीक पावलांनी 

भायर येता . ) 
दुलू 

: माई , तो गेलो ? 
माई : ( अकस्मात तिडून ) तो ? कोण तो ? चोर , फटींग , खूनमारो तो ? 

नावाडगो जालो म्हण ताचेर कसलीय बगलाटां घालप ? ह्या - ह्या 
घराचो वंश तो . कोण लटर - फटर मनीस न्हय . ताचेविशी 
कसली कागाळ करतना विचार कर . कसल्या पुराव्याबगर आरोप 
करूं नाका . तुजेकडेन रांदचीकूड सोंपयल्या . घराची . उस्तवारी 
न्य . समजलें ? 
: ( रडकु - यां येवन ) माई , देवाधर्मी सांगतां , काल तेणे बळजबरीन 
म्हाजो हात धरल्लो म्हणून हांयें तुमकां सांगलें . नातर तुमीच 

म्हणटली आसलीं - 
माई : ( ताचे फाटीर हात मारून ताका थातारीत ) कळटा गो म्हाका . 

एक बायलमनीस म्हण तुज्यो भावना कळटात . पूण हांव पडली 
आवय . नीत करपी न्यायाधीश न्हय . पोराचे करणेचो न्यायनिवाडो 
करताना खो - यावटेन बाग ओडची तशें जाता . तुजेपरीज तूं सांबाळ 
तुका . 

: तुमी आसाना हांव भियना . 
माई : म्हजे हात तुज्या काळजांतल्या भयामेरेन कशे पावतले ! 

( एक साठे क वरसांचो जाणटेलो दारांत येता . थोडो गणमणटा . 
माईक पयल्यान पयलीं ताची वळख पटना तरी आसतना माई 
ताका भितर येवंक सांगता . जाणटे लो धोतर न्हेसला , खोमीस , 
कोट , काळी तोपी असो भेस केला . हातांत रोत आपा . तें जमनीक 
तेंकोंवन चलपाची संवंय . दुलू त्या जाणटेल्याक वळखता आनी 
माईच्या कानांत फुतफुतता . मागीर माईक वळख मेळटा . हांसत्या 

मुखान ती ताका येवकार दिता . दुलू भितर वता . ) 
माई : येयात , येयात रामराव . 
श्यामराय : रामराव न्हय . श्यामराव . 

: बरोबर . श्यामराव . आतां जाणटेपण जालें न्हय ! सांजवेळचे बोत 

मोव पडटा तश्यो जाल्यात यादी . 
श्यामराव : आतां आमचे तरी तरणेपण खंय असा ! जाणटेपण जालां पूण 

हांगासर येवपाची वाट चुकलोंना . ( मुक्तिदाच्या फोटोकडेन बोट 

दाखयत ) तांचेच पुण्यायेन वाट जुळ्ळ्या . चुकत कशी ! 
माई : अशे अकस्मातशे ? 
श्यामराव : चलयेचो बापूय ! चलयेच्या बापायक वेळ काळ थोडोच लागता ! 

चलयेच्या बापायचे पाय धाकडेन आनी मन शंबरकडेन . 
: पूण तुमकां अरो दुबावीत जावपाची गरज ना . विद्यानंदाक तुमची 

चली पसंत पडल्या . 
श्यामराव : बरोबर . तुमी लग्नाचे उतरूय दिलां . देण्या घेण्याचीय उलोवणी 

जाल्यांत पूग प्रत्यक्ष लनाचें कितें ? चली पळोवन म्हय तो उलग लो . 
माई , तुमकां खबर आसा . दाँत तारूं नांगरून दवलं येता तशी 
सोयरीक करून दवरूं नजो . ताका मागीर फांटे फुट्टात . गांवा क 

एक व्हाळ आसता तशें एक तोंड आसता . 
माई : श्यामराव , तुमचो हुस्को म्हाका कळटा . हावें विद्यानंदाक ताची 

जाणिवूय करून दिल्ली . आतां तुमी आयल्यातूच . कितें तो सोक्षमोक्ष 

लाया . म्हळयार थरोवपाचें तें आजूच थारावंया . 
श्यामराव : तसो मदीं तांचो एक निरोप पाविल्लो . 
माई : कितें 

म्हण ? 
श्यामराव : आपूण रोकडोच शाळेचो हेडमास्तर जावपाचो आसां मागीर 

कळयतां . आतां म्हळे , चवकशी करूया . 
माई 

: ( अजापान ) शाळेचो हेडमास्तर ? विद्यानंद ? 
श्यामराव : तांच्याच एका इश्टाकडल्यान निरोप धाडिल्लो ताणी . फोट कसो 

आसतलो ? मागीर कितें जालें ? जाले ते शाळेचे हेडमास्तर ? तशें 
जाल्यार म्हजे धुवेच्या सुखाची ही सुलुसूच म्हणपाक जाय . 
( दुल भितरसून येता . श्यामरावाक थंड पेयाचो पेलो दिता . 
श्यामराव पेलो घेवन पिता . दुलू भितर वता . इतल्यान भायरसून 

विद्यानद धांवत येता . सामको भुल्लुसला . ) 
विद्यानंद : सत्यमेव जयते ! माई , अखेर सत्याचोच विजय जालो . 

( विद्यानंद मुक्तिदाच्या फोटवाक परत परत पाया पडटा . ) 
सत्यमेव जयते ! 
( माई आनी श्यामराव अजापतात . श्यामराव कडेक रावता . 

विद्यानंदाचें ताचेकडेन लक्ष ना . ) 
माई : कितें घडलां विद्या ? 
विद्यानंद : माई , मुक्तिदाची पुण्याय फळाक आयली . हांव शाळेचो हेडमास्तर 

जालों . 


दायज 


माई 

: ( अजापान ) तूं हेडमास्तर जालो ? आंनी अंगडीचें कितें जालें ? 
विद्यानंद : कालमेरेन अंगडीचेंच दालें जड आसलें . पूण अकस्मात आयज 

वारें पर लें . कमिटिच्या चेअरमनान , भगतान , आतांच म्हाका 

हेडमास्तराचे नेमणुकेंचे पत्र दिलां . 
माई : भगत आयिल्लो हांगा . 
विद्यानंद : म्हणजे भगतान ही खबर सगळ यान पयलीं तुका सांगली तर ! 

तसो आदी भगतूय म्हाका बिनभरवंशाचो मनीस दिसलो . म्हळे , 
खाल्लेल्या अन्नाक जगपी हो मनीस न्हय . पूण तशे घडले ना . 
भगताक मुक्तिदाचो विसर पडलो ना . मुक्दिाचो पूत ह्या नात्यान 

ताणे तागेल्या पुताचो योग्य गौरव केलो . सत्यमेव जयते ! 
माई : अंगडी मास्तरय आयिल्लो हांगा . 
विद्यानंद : अंगडी ? तो हांगा येवपाचे कारण कितें ? आतां थंय स्टाफरूमांत 

काळो निळो जावन पडिल्लो . बाकिचे करतात म्हण हाणेय म्हजें 
अभिनंदन केले , म्हळयार हाज़ो हात जाला थंड थंड झेल ! तसो 
ताचेर अन्यायबी कायएक जांवना . शाळा आमची . म्हज्या बापायची . 
आमकां कडेक सारून हो भायलो मनीस हेडमास्तर कसो जांव येता ? 
( माई समजुपाचें तें समजता आनी मनांतल्या मनांत हुस्कार 
सोडटा . ) 
माई , सकाळी हांव तेच खातीर बेजार आसलों . हाता तोंडावेलें 
हेडमास्तराचें पद वता अशें जालें आनी हांव वितरागलो . ते वितराग 
तुजेर आनी ( पोले फोडून ) ह वें मुक्तिदाचेर लेगीत काडले . चूक 
जाली माई . माई , हे शाळेचो हेडमास्तर जावप हे म्हणें सपन 
आसलें . आनीक दुसरो कसलोच हावेस हावें बाळगिलोना . 
हेडमास्तराच्या पोस्टाक लागून तसो कितें मोटो बदल जातला 
अशांतली गजाल न्हय . हरशों सगळ्यांभरशी स्टाफरूमांत बसतालों 
ते बदली वेगळे ऑफीस मेळटलें . थोडोसो पगार वाडटलो . भुरग्यांक 
शिकोवपाचे घड पिरिएड आसवे नात . तशी जापसालदारकी 
आसाच . पूण ती भौमानाची . आनी माई , आतां म्हाका त्या 
भौमानाची खरेच गरज आसा . हो भौमान म्हाका मेळटलो असो 
आत्मविस्वास आसलो . त्याच आत्मविस्वासान हवें .. 
( माईक तागेलें मुखावयले उलोवणे समजता . ती मोन्यानी 

श्यामरावाकडेन बोट दाखयता . 
विद्यानंद 

: आरेच्या , तुमी केन्ना आयले ? 
श्यामराव : येतां थंय आसा . येना फुडें बरी खबर कानार पडली घराकडेन वचून 


दायज 


: 


माई 


तुमचे होंकलेच्या कानार ही खबर घालतां . भुल्लुसून वतलें पोर ! 
माई : म्हुर्ताचीय खबर घेवन वचात . 
विद्यानंद : माई , घरांत व्हडलो म्हण विनयभाईचो कितें मान आसा काय ना ? 
माई 

. : मान आसा . पूण तो हाताकडेन आसा व्हय ? तातूंत दोतोर तो . 
रावताय पयस शारांत . तुमचे तुमी सगळे थारायात आनी मागीर 
ताका कळयात . ताची कसली आडकाठी आसची ना . ताणे आपण लें 

लग्न थारायताना तुमकां सांगिल्लें ? ना मरे ? जालें तर . 
विद्यानंद तशें जाल्यार हांव तयारेक लागतां . 

( भितर वता ) 
माई 

: ( श्यामरावाक ) तसो खूब गुणाचो पोर . ना कोणाचे भानगडीक , 
ना कोणाचे लगाडीक . आपलो वेवसाय की आपूण . वेवसायाक सेवा 
मानपी . ( मुक्तिदाच्या फोटवाकडेन बोट दाखोवन ) हांचे सेवेची 

परंपरा ताचे ठाय उतरल्या . 
श्यामराव : तेचखातीर हेर कसली पर्वा करिनासतना आमी ताका जांवय 

म्हण पसंत केला . 
: हांव विनयाची खबर उलयताली . व्हडलो तो . म्हजो विद्यानंदूय 
गुणांचो . तुमच्या आयकिवांत कोणा बऱ्याशा घाडी भगतांचें नांव 
आसल्यार सांगात . पोर मदों मदीं खंकाळ जाता . ( दयामराव 

अजापता ) रणजीताची खबर सांगतां हांव . धाकलो तो म्हजो . 
श्यामराव : नांव आयकलां . आजून पळोवंक ना . 
माई : गुणाचो पोर ! हाताची पांचूय बोटां खंय सारकी आसतात ? आतां 

तुमी आमचे सोयरे जाले . तुमच्या नात्याबित्यांत एखाद्री चली 

आसल्यार सांगात , म्हज्या रणजीताखातीर . घेता न्हय मनार ? 
श्यामराव : घेतां , घेतां . म्हणजे घाडी - भगताचें मनार घेतां . 
माई 

: चलयेचेंय जमता जाल्यार पळयात . 
श्यामराव : पळोवचें . पयलीं मातशे हे जाग्यार घालूया . 
माई : ( उलो मारून ) विद्या ऽऽ भायर यो . लग्नाचे थारायात एकदांचें . 

( भायरसून अंगडी मास्तर रडकुरो जावन येता . तागेले धवे कपडे 

चुरल्यात , लोळ यात . ) 
अंगडी : माई , माई पळयात , म्हजी कितें दशा केल्या ती ! म्हजो अपराध 

कसलो तें तरी म्हाका सांगांत . आमी गरीब मनीस म्हण आमकां 
मानसन्मान कांय ना ? ( हातांतली झाडांची पानां दाखोवन ) हीं - हीं 
पानां हावें खावाची ? पान खातां म्हण हांव बैल . आनी सूर 
मारता ते कोण ? 


दायज 


म.ई 


ई 


अंगडी 


रणजीत 


: धडलां कितें अंगडी ? तुजी अशी दशा कोणे केली ? 
: माई हावें शाळेत प्रामाणिकपणान नोकरी केली . हेडमास्तराच्या 
पदाची आस धरली पूण आगरो धरलो ना . आयज मातरों वायट 
दिसले . हातीर पडिल्लें कोगतरी झोमून घेता अशें दिसले . दुखावलों 
पूण जाप काडली ना . शाळेतल्यान मोन्यानी रूमार वतालों जाल्यार 
हातांत ही , ही पानां घेवन रणजीत आनी तागेली सगळी चांडाळ 
चौकडी वाट आडावन रावल्या . सोसूं नजो जावन हांवें परती जाप 
केली जाल्यार म्हजी ही दशा केली . माई , अशे दिसता , मुक्तिदान 
एका हातान आमकां स्वातंत्र्य दिले आनी दुसन्या हातान तें झोमून 
घेतले . 
( रडटा . ) 
( भायरसून रणजीत धांवत येता . त्याचवेळार भितरसून विद्यानंद 
भायर येता . ) 
: ( अंगडीक ) पानखाय - या बैला , हांगासर पावलो , माईच्या 
पायांकडेंन ? तुका आजूनय हेडमास्तर जावपाची खुमखुमी आसा ? 
( ताच्या आंगार झुडून वता . ) 
( धमकायत ) रणजीत . 
( अंगडी तसोच भायर वता . ) 
( रणजीताक ) असो लागी यो . लागी यो म्हणटां न्हय . 
( रणजीत मान सकयल घालून लागी येता . माई . ताच्या केसांक 
धरून ताका व्हिजळटा . ) 
दयडिया , ताचें कल्याण जावंचे म्हण सकाळी ताका आशिर्वाद 
दिल्लो . दनपारमेरेन तरी म्हजो आशिर्वाद खरो थरोवचो आसलो ! 
( ताका कुशीक धुकलता . रणजीत तसोच आपले कुडीत वता . 
काय वेळ शांतताय . विद्यानंद भायर येता . ) मागीर माई कांयच 
घडूक नाशिल्लेभशेन श्यामराव आनी विद्यानंदा म्हन्यान वता . ) 
चला , विघ्नाची गजाल जाली . आता लग्नाची सुरू करुया . 
( लग्नाच्या वातावरणाची निर्मणी करपी सूचक संगीत . ) 

) 


माई 


( काळोख ) 


- 


दायज 


१८ 


अंक - पयलो 


देखाव - दोन 


माई 
माधवी 


( थळ तेंच . लग्नाच्या वातावरणाची निर्मणी करपी सूचक संगीत . 
वेळ : सादारण सांजवेळ . माई झोपाळयाचेर बसल्या . तिचे म्हन्यांत 
डॉ . विनय आनी ताची बायल माधवी बसल्या . ती दोगांय 
लग्नांतल्यान आतांच परतल्यांत . दोगांयच्या आंगार समारंभांतले 
कपडे अ.सात . विनयाची पिराय पस्तिशेक वर्साची . ) 
: लग्न कशें जालें ? 
: आमी मातशी उसरां पावली पूण हॉल भरून लोक भायर उब 

आसले . 
: कोण वळखिची दिश्टी पडलीं काय ना ? 
: निमाणी सगळी गर्दीच जाली . आनी हांव तशी चडशी कोणाक 

वळ खतां ? हे कोणाकोणाक हटकिताले . माई , तशें बरें जालें लग्न . 
: हाका ( विनयाक ह्या अर्थान ) आवडिल्ले दिसना . 
: तशें न आवडपाक कितें जालां तर .. 
: माधवी , अशें तूं म्हणटा . विनय खंय म्हणटा ? 
: माई , म्हजे आवडी निवडीचो प्रश्न खंय येता ? 
: तुवें लक्ष घातल्यार येता . पूण तुका तशी इत्सा असपाक नाका ? 


माई 
माधवी 


माई 
माधवी 
माई 
विनय 
माई 


दायज 


विनय 


माई 
विनय 
माधवी 
विनय 


माधवी 


माई 


विनय 
माई 
विनय 


: लक्ष घालपाची म्हाका इत्सा आसता पूर्ण अशी अर्दकुटी न्हय . 
म्हणजे तुमकां जाय थंय हावें व्हडलो पूत म्हण लक्ष घालपाचे 
आनी तुमकां नाका थंय हावें दोळे धापून आडनदर करपाची . 
: लक्ष घाल आनी आडनदरूय करूं नाका . 
: अशें वयल्यावयर सांगप बरें . 
: ( विनयाक ) माई लग्नाविशीं विचारता न्हयं ? 
: आनी हांवूय लग्नाविशीच सांगतां . हावें आडनदर करपासारक्यो 
जायत्यो गजाली लग्नांत घडल्यो . 
: वगीच कायच्याकाय सांगून माईचे तकलेत घुस्पागोंदळ करूं नाकात . 
लग्नात आमी कितलो वेळ आसलीं ? अशी तशी पंदरा वीस मिनटां . 
इतल्या वेळांत मुयेचो दोंगर करपाइतलें अशें कायं खास घडूना . 
: आगो , तो तुज्या आनी म्हज्यासारको न्हय . आमी फकत शितावयल्यान 
भाताची परीक्षा करतात . तो दोतोर , नाडी तपासून पीडा वळखुपी . 
आनी पारखी . बापायभशन . 
: त्या बापायचे नांव आतां आमी न घेवपूच बरें . 
: कित्याक ? कितें उणेपण आसां त्या नांवांत ? 
: उणेपण त्या नांवांत ना . उणेपण आसा तें नांव मिरोवपी मनशांमदीं . 

आमचेमदों . 
: तुजेमदीं ना , इतलें म्हाका खबर आसा . आनी तेचखातीर तूं अशें 
पोटतिडकीन उलोवपाक शकता . 
: मुक्तिदा फकत स्वातंत्र्यसनीक नासलो . अन्यायाचो प्रतिकार करपी 
आसलो . शिक्षणाचो पुरस्कर्ता आसलो . कुड्डया श्रद्धांचें , नश्ट्या 
परंपरांचे निर्दालन करपी आसलो . माई , मुक्तिदाचें आनी तुजे लग्न 
कशें जाल्ले ? 
: सामकें सादेपणान . 
: म्हज्या लग्नावेळार हावेंय तसो यत्न केलो . पूण आयज विद्यानंदाच्या 
लग्नाचे बाबतींत तें घडले ना . घालप - सवरप , हुंडो सगळयो गजाली 
देवस्थित जाल्यो . 
: कोणे कितें म्हळें ? 
: मुक्तिदा आशिल्लो जाल्यार पुताचे लग्न अशें खर्चीक आनी अनीश्ट 

रूढींक वेटकाळून जावंचें नासले . पूण अशें कोणे म्हळे ना . 
: चुकतल्याक कोणतरी सांगपी जाय . तांकां सांगपाचे कोण ? 
: कोणे क णाक सांगपाचें ! कायदे बरयिल्ले आसतात . परंपरेचे संकेत 
बरयिल्ले नासतात . मुक्तिदाचो फोटो पाया पडपाक ! मुक्तिदाचें 

नांव सोयरिको जोडपाक . दुस - यांचेर अन्याय करून शाळेची 
हेडमास्तरकी मेळोवपाक . 
: ( घोवाक ) हांव म्ह गटां आमी आयल्यांत कित्याक आनी तुमी हे 
चलयलां कितें ? लग्नकार्याचें घर हैं . आयच्या दिसा तरी असल्यो 
गजाली नाकात . 
: सूनबाय , तूं आडावं नाका ताका . म्हज्याच काळ जाची भास उलयता 
तो . पूता , अन्याय घडटा खरो पूण आडावपाक म्हजे हात उणे पडटात . 
: हात उणे पडटात जाल्यार निदान वगी तरी राव . त्या हातांनी 
आशिर्वाद तरी दिव नाका . जल च डटा तांकां . 
: म्हज्या आशिर्वादांक कसले मोल ! सकाळी दिल्लो आशिर्वाद 
दनपारमेरेन फट जाता ! 
: त्या अंगडीवेर अन्याय जाला . आयज लग्नांत म्हाका चेअरमन भात 
मेळिल्लो पूण हडकिनाबरोबर ताणे कूस माल्ली . भगताचेर 
बळजबरी जाली देखून ताणे अंगडीक कुशीक वडोवन विद्यानंदाक 
हेडमास्तर केलो . म्ह का कळ्ळां- ती बळजबरी हांगाच ह्या घरांत 
जाली . गुन्यांव नासतना अंगडीन मार खाल्लो . ताचोय अपमान 
हांगाच जालो . माई , तुज़ी तोखणाय करीत तितली थोडी ! तुज्या 
दोळयांहु जरां घडपी अन्याय तूं उकतेपणी पळयता आनी ते धापून 
दवरता . म.ई , अन्यायाची पाळांमुळां हुमटावन वडोवपी मुक्तिदा 
नरसिंहाची तूं घरकान्न . कोणा मतलबी राजकारण्याची बायल न्हय . 
: हे सगळे आलांच वयर काडूंक जाय ? 
: वयर काडपाचे कितें उल्लां तर ! कितलेय धांपपाचो यत्न केलो 
तरी तें वयर उफेतलेच . 
: ( हुस्कारून ) रणजीत सामको हाताभायर वचपाकडेन पावला हे 
खरें . 
: हेच तें . कसो सांबाळटा पळय . तो सामको हाताभायर गेला अशें 

कित्याक म्हणना ? 
: कितें फरक पडटा ? 
: खूब फरक पडटा . मनशाक एकदां पीडा जाल्या हे कळटकच ताका 

पिडेस्त म्हणूनच पळोवपाक जाय . ते तरेन उपाय घेवपाक जाय . 
: खूब घेतले उपाय . आतां तुज्या वैजकशास्त्रांत कसलो उपाय 

आसल्यार सांग . 
: म्हज्या वैजकशास्राचेर तुमचो खंय विश्वास आसा ? तुमचो विश्वास 
घाडीभगतांचेर , प्रसाद पाकळयांचेर , देवस्पणघाडपणांचेर . 


माधवी 
विनय 


माई 


विनय 


माई 
विनय 


माई 


विनय 


दायज 


२१ 


माई 
विनय 
माई 
विनय 
माई 


विनय 
माई 


विनय 
माधवी 
विनय 


माई 
विनय 


माधवी 


: आतां तिवूय उणी केल्यांत . 
: उणी केल्यांत , सोडूंना . 
: तसो कसलेय गजालीवयलो भावात अकस्मात हुमटून काडूंक येना रे . 
: सदयाक खंयच्या घाडयाचो आसो चलता ? 
मार फकाणां ! हाली ताच्या हुस्क्यान म्हाका रातिचे राती दोळो 
लागना . 
: प कत हुस्कोच कर . 
: आनीक कोण करना म्हण म्हाका करचो पडटा . हात कांबरून 
शाणपणा सांगप बरें 
: माई , तूं नाकाक धरून तोंड उगडपाक लायता . 
: ( विनयाक ) आतां आसू न्हय . 
: म्हाका हात कांबुरपाक लायल्यात तुवें . नाजाल्यार हांव ताका 

केन्नाच सरळ करतलो आसलों . 
: खबर आसा म्हाका . 
: तुका कांय खबर ना . म्हाका पूत म्हण तूं वळखूना आनी दोतोर 

म्हणूनय वळखूना . 
: ( विनयाक ) आतां फाटल्यो गजाली उस्तुपाची गरज कितें ? तुमी 

लग्नाक आयिल्ले काय लग्नाच्या निमतान हे सगळे उस्तुपाक आयिल्ले ? 
: सूनबाय , उलोवनी ताकाः इतल्या तेपान आयला . कसल्याय निमतान 
जायना पूण पोटभर उलोवनी . ( विनयाक ) उलय , तुका पूत म्हण 
वळ खूना आनी दोतोर म्हणूनय वळखूना . हय मरे ? 
: हय . नाजाल्यार त्या वेळार भर हॉस्पिटलांत तूं म्हाका तशे म्हणची 
नासली . म्हजे दोतोरकेच्या पवित्र पेशाचो दुबाव घेवन अपमान 
करची नासली . 
: तेन्ना ते चुकलें म्हजे . परक्याच्या हॉस्पिटलांत हावें तशें करपाचे 
न्हय . रणजीताचो रगतान माखिल्लो देह पळोवन थतर - वितर 
जाल्ली हांव . 
: तूं थतर - वितर जावंक नासली . रगत पळोवपाचो तो तुजो 
पयलोच प्रसंग नासलो . 
: रगतूच न्हय , हावें रक्तखेव पळयल्यात . 
: रणजीतान मस्ती करून आपूण जावन तें अपसरण ओडून घेतिल्लें . 
: म्हणून ताका काडून तुजे सुवादीन करपाचो ? 
: म्हजे सुवादीन म्हणजे ? दोतोर आसलों हांव . ताचे ऑपरेशन करपाक 
सोदतालों . अशें कितें खास ऑपरेशन नासले . तरीपूण तुवें हरकत 

घेतली . न्हय , सोपूत घातलो म्हाका . तुका दिसलें - एका दोतोराच्या 
न्हय , तर एका खाटकाच्या हातांत आपूण आपल्या पुताक दितां . 
रगतान पडिल्लो तुज़ो पूत तुका दिसलो पूण रगत पुसपीय तुजोच 
पूत आसलो हाचो तुका विसर पडलो . 
: दोतोराचे सुवातेर म्हाका तूंच दिसलो . फकत तूं . रणजीताचो 
व्हडलो भाव विनय ( बडबडत ) व्हडल्या भावाकडसून धाकल्या 
भावाचो खून . घगण्याचे हेच द यज . 
: ( अजापान ) माई , माई अशें कितें उलयतात तुमी ? 
: केन्ना सांगलेंना . देखून हो म्हजो व्हडलो पूत असो गैरसमज करून 
बसलो . 
: व्हडल्या भावाकडसून धाकल्या भावाचो खून जातलो म्हण तुका 

कोणे सांगलें ? 
: तुमचो विश्वास बसचोना ते गजालीचेर पूण म्हजो विश्वास बसलो . 
बता थंय घाडी - भगतान म्हाका तेच सांगलें . आजूनय तशेंच 
सांगता . 
: घाडी - भगताक तूं तुजे दुबाव विचारता आनी ते तुज्या दुबावांक 

खतपाणी घालतात . 
: दुदान तोंड भाजतकच ताक लेगीत फूंक मारून पिवचे पडटा . 
: दूद आनी ताक हातूंतलो फरक वळखून घेवप्याक ताची गरज ना . 
: माई , आतां तुमी तरो मातरों मारतें घयात . 
: जालें , उलोवन जालें म्हजे . ( हुस्कारून ) जांव , विद्यानंदाचे लग्न 

निविघ्नपणी जालें तें एक बरें जालें . 
: तशें निर्विघ्नपणी जाले ना . निमाणेकडेन हॉलांत बोवाळ जालो . 
: कसलो ब वाळ ? 
: तें रणजीत येतकच ताकाच विचार . 
अशें केलें तरी कितें त्या नावाडग्यान ? सूनबाय , अशें कितें 
विपरीत घडले ? 
: माई , आमी भितर सरता थंय आसली . हॉलांतल्या फाटल्या 
कोनशाक बोवाळसो जालो . पूण तातूंत रणजीताचो हात आसत 
म्हण कशे सांगू येता ? 
: ( माधवीक ) कितें घडले ते तुका खबर आसा ? 


माई 
विनय 


माधवी 


माई 


विनय 
माई 
विनय 
माई 


माधवी 


: ना . 


विनय 
माधवी 
विनय 
माई 


मागीर तूं ताचो पाखो कसो घेता तर ? 
तुका खबर आसा मरे ? मागीर तूं सांग . 

: रणजीतान भर हॉलांत एकटयाच्या मुस्कटांत माल्ले . तो कोणूय 
आसू पूण लग्नाक ' आयिल्ल्यांमदलोच कोण तरी आमत्रीत आसतलो . 
हय काय ' न्हय ? 
( माईचो जीव आकूळ पिकूळ जाता . ) 
: माई , आमी आतां वचपाचे करतां . 
: त्या नावाडग्या रणजीताचो राग नव्या होवराचेर कित्यक ? 
: तांचे र कसलो राग ? 
: नवें होंवर घरांत येता . तू व्हडली सून . सवायशीण . आरत दाखोवन 
होंवराक भितर घे . 

( माधवी घोवाकडेन पळयता . ) 
: माई सांगता तशें करपाचें . 

तशें जाल्यार हांव आरतीची तयारी करतां . ती पावपाची जाली . 
: दुलून तयारी केल्या आसतली . तूं नदर मार . दुलू भायर गेला . 

येतले रोक .. 
: बरें माई . 

( माधवी भितर वता . ) 
: बाकिच्यांच्यो गजाली कुशीक दवर . व्हदळ माधवीचे हुजीर 
विचाल्लेंना . म्हळे , तिका खालतेपण भोगप.क नाका . 
: कसली गजाल ? 
: लग्न जावन इतली वा जाली . वंश चलपाक नाका ? घर ण्याची 
परंपरा . 
माई , भुरगी आसप आनी घराण्याची परंपरा चलोवप ह्यो दोन 
वेगवेगळयो गजाली . मुक्तिदागेर भुरगी आसात . चलता तागेल्या 
घराण्याची परंपरा ? 
: तुजेकडेन उलोवपासारको माणसुकी ना . 

( भायरसून दुलू धांवत येता ) 
: माई , माई होंवर येयलें . गाडयेंतल्यान देवता . 

( दुलू भितर वता . ) 
: हावें नातवाचे तोंड पळोवपाचे केन्ना ? 
: नातवाचेंच कित्याक ? नातीचे कित्याक न्हय ? 
: नातीचे जाल्यार नातीचें . म्हज्या कुसव्यात तिगूय चलेच उपजले . 
तुगेर पयली चली जाल्य र म्हाका वायट दिसचे ना . जांव नात 
नाजाल्यार नातू . आसा व्हय कोणाची जाग ? 
पळोवया . 

: पळोवया कितें ? पळोवपाक तुकाय म्हज्यासारके धाडी - भगत 
लागतात ? दोतोर मरे तूं . ( याद जावन ) आनी जाणा विनय , तूं 
विस्वास नाका दवरूं . तुज्या बापायनूय केन्ना दवल्लो ना . आमचे 
लग्न जावन अशीच वर्सा गेली . कुसवोच उजवना . एक दीस 
लीपचोरयां घाडयागेर गेली . आसो काडलो . घाडयान जूस्त सांगले 
आनी तं पोटांत आयलो . फाटोफाट विद्यानंद आनी रणजीत . 

तूं 
: तुगेले घाडी - भगत केन्ना केन्ना म्हज्या हॉस्पिटलांत येतात . 
: तुगेल्या हॉस्पिटलांत ? कित्याक ? 
कालूच एटो आयिल्लो . तुजी वळख सांगतालो . हावें म्हळे , कित्याक 
आयला ? तर सांगपाक लागलो . खुदून खुदून फाटिच्या कण्याक बाग 
आयल्या कणो दुखता . 
: पुरो . मुखवयलें सांगू नाका . ( जाग आयकून ) ही आयली दिसता . 
( दारांत नवी होंकल मृदुला आनी वांगडा रणजीत येत त . मृदुला 
होकलेच्या भेसांत . शिष्टाचारान तिची मान बागवल्या . रणजीत 
तिचे बगलेक खेटन म्हणटा तसो उबो आसा . 
: पळोवया , जो . कशे दिसता तें ! वा , सामकें लक्ष्मी नारायणा 
( माईक रणजीताचो राग येता . पूण ती व्यक्त करपाक शकना . 
फकत दांतओंठ खाता . इतल्यान भितरसून माधवी भायर येता . 
फाटल्यान दुलू आसा , माधवीच्या हातांत परत आसा . तात्त 
ओंवाळपणाची आरत आनी गंधफूल आसा . माधवी तुरतुरीत 
ओंवाळपाक वता जाल्यार माई हात अडवो करून तिका आडायता . 
रणजीताचेर करा करून पळयता . रणजीताक कळटा . तो कडेक 
सरता . इतल्यान विद्यानंद गडबडयां येता . ) 
: ( विद्यानंदाक मातसो दटायत ) सारको उबो राव तिचे म्हन्यांत . 
( विद्यानंद उबो रावता . होवर जाता . माधवी होवराक ओंवाळटा . 
ओवाळणेची परात दुलूकडेन दिता . दुलू ती घेवन भितर वता . 
होंवर माईक पांया पडपाक वता . ) 
: शे , शे पयलीं हांगासर . 
( मुक्तिदाच्या फोटवाकडेन बोट दाखता . होंवर मुक्तिदाच्या फोटोक 
पांया पडटा . मागीर माईक . 
: कल्याण जांव ! 

( होंवर विनयाक आनी माधवीक पाया पडटा . ) 
: हो तुजो व्हडलो देर विनय . दोतोर . आनी ही व्हडली जाव . 
माधवी . व्हदळ गर्दत सारकी पळोवंना असतली . सारकी पळोवन 

घे . असलो देर आनी असली जाव आसा म्हण सांगपाक अभिमान 
भोगतलो 

तुका . 
: माई , लग्न कोणाचें आनो तोखणाय कोणाची ? असली जाव घरांत 

आयल्या म्हण सांगताना आमकां खोस आनी अभिमान भोगतलो 
ताचें कितें ? 
: ( मृदुलेक ) पळय , हांव सांगतां थंय आसां . खरेपण आयलें काय ना ? 
( हांसतात ) 
चलात , पयल्यान पयली देवाकुडीत वचून देवीक पांया पडून येयात . 
( होंवर आनी ताच्या फाटोफाट माधवी आनी दुलू वतात . माई , 
विनय आनी रणजीत अशी तिगांच उरतात . रणजीत आपणाले 
कुडीत वचपाक वळटा , माई ताका हटकीता . ) 
: रणजीत . 
( रणजीत थारता ) 
तुवें विनयभाईक जाप केली ? 
: विनयभाई , कसो आसा ? 

अं . ( विनय भितर वचपाक सोदता . ) 
: राव विनय . तुजी गरज आसा हांगा . ( रणजीताक ) हावें आता 
सांगल्या उपरांत याद जाली तुका ? 
माई , हांव लग्नाच्या हॉलांतूच विनयभाईक जाप करपाक सोदी . 
: मागीर खंय अडले ? 
: त्याच वेळार ताका दुसरें काम जालें . 
: हॉलांत तुवें कोणाचेर थापट माल्लें ? 
: म्हज्या इश्टाचेर . 
: खंयचो इश्ट ? 

तूं वळखुचीना . 
: कशी वळखतली ? तुजे इश्ट तुजे दुस्मान केन्ना जातात आनी 
दुस्मानाचे इश्ट केन्ना जातात तें म्हाका कशें कळपाचें ? 
ताचेर थापट मारचेच पडले . 
: ताका लग्नाक होवळीक दिवन आपयिल्लो मरे ? काय वगीच लेंबडो 
कसो आयिल्लो तो ? 
: होवळीक दिवन आपयिल्लो . 
: होंवळीक दिवन आपयिल्ल्या आमंत्रिताचो असो चारचौगांत थापट 
मारून भोवमान करप ? 
: आपयला मू लग्नाक ? दिता तें खा आनी वच . 

: म्हणजे कितें ? 
: म्हणजे नाका आशिल्ली फकाणा कपली ? 
: ताणे फकाणा केली ? कोणाची ? विद्यानंदाची ? 
: न्हय म्हजी . म्हजेवयल्यान नवे व्हनयेची . 
: कितें हळे ताणे ? 
: तांची फकाणा करपाची भाप कसली आसतली ताचो अदमास कर 
आनी वगी वस . गरजेभायर कान किटून कित्याक घेता ? 
: कळपाक जाय म्हाका . 
: ताणे म्हळे - वी भाभी विद्यानंदाक न्हय तुका बरी सोबतली . आता 
तुजी गरज भागली . 
: हरामखोर ! अशें म्हळे ताणे ! थंयच तुकलावपाचो . 

तेंच केलें . 
: शाब्बास ! 
: ( तिडून ) चड जालें तुजें . 
: आरे , हातूंत रणजीताचें चड खंय जालें ? केलें तें योग्यूच केलें ताणे . 
नसती पोजडी उतरां तो कित्याक आयकून घेतलो ? 
: चड जालें तें ताचें न्हय . तुजें चड जालें म्हणटां हांव माई . तुज्या 
असल्या करण्यांनी तो चड मातला . 
: म्हणजे त णे असली उतरां आयकून वगी रावपाचें ? 
: पूण हांव म्हणटां असली उतरां उलोवपाचे धाडस ह्या हागेल्या इश्टाक 
जालेच कशे ? हाचो अर्थच असो , हांची , इश्टांची उलोवपाची आनी 
वेवहाराची भास हीच . सदां तिठ्याचवाटयार बसून झांकता तेंच 
हॉलांत उलयले . तातूंत अजाप कसले ? माई , वयर किटी उसळटात 
त्यो पळोवन वगीच उचांबळ जांव नाका . पोंदाक कितें जळटा तें 
अ.दी पळय . 
( रणजीत मोन्यानी आपले कुडीत वता . ) 
: म्हज्या हुजरां तापयलो . बरें केलें . आतां गरज तेन्ना म्हजे 
अस्वडीय तापय . 
: तू येवजिता तशें न्हय रे . तुका कितें दिसलें ? हांव ताका बाबा 
करून बसल्यां ! माथ्यार घेवन नाचतां ? वेळाकाळाक न्हय , 
खिणाखिणाक हांव ताचेर तापतां - तिडटां . पूण जालाच कसो 
नाककात्रो ! मदों बरो , मदींच म्हारू बशिल्लेबशेन खंकाळ सो जाता . 
: कितें कामधंदो करतलो काय ना ? काय फकत असली समाजसेवा ? 
कोणाक तुकलाय , कोणाक खोटाय , कोणाची घरां काड ! 

: ना रे . कोणाक नागोवं ना ताणे . 
: धांप . पालवापोंदा धांप . 
: मागीर कितें मार्गार सोडून दिवं , सुप्यामाजरावरी ? 
: ताका मार्गार सोडून दिवपाक तो तुजे म ठोत थोडोच आसा ! 
: तुजें आपलें बरें , आपूर्ण कसली जापसालदारकी घेवंचोना . . 

करतल्याक शिणटलो . 
: सांगलं न्हय , हांव जापसालदारकी घेवपाक तयार आसा . पूण 

अर्दकुटी न्हय . सगळ्या सगळी . सगळे निटायेर घालतां . 
: वायक गेल्लें शीत मुठल्याक 

येना . 
तुजो विस्वास खंय आसा म्हजे र ! 
: आसा . तूं ताका जितो दवरचोना . 
: जालें ! म्हजेखातीर हो विशय बंद . तुज्या काळजांत म्हजी सुवात 
कितली तें समजलें म्हाका . 
( काय वेळ दोगांय वगी ) 
: हॉस्पिटल कशें चलता ? 
: बरें चलता . 
: तें बँकेचे रीण बी काडिल्लें तें जालें फारीक ? 
: जाता . 
: हस्पिटलांत आनीक कितले दोतोर आसात ? 
तशे हॉस्पिटलांत रावपी दोतोर ना . भेट दिवपी , विजिटींग दोतोर 
आसात . 
: म्हणजे दिसवड्याच्या कामाचे ? 
: तशें न्हय . तांच्या कामाप्रमाण तांगेली फी थरिल्ली आसता . 
: म्हणजे तशेच जालें ना ? तूं पयलीं दुस - यांच्या हॉस्पिटलांनी वतालो 

तसो . 
: समज , 

तशेंच . 
: तुजेकडेन फोटो काडपाचे माक्न आसा ? 
: ना , वेगळो युनीट तो . पूण तशी वेवस्था असा . तुका कसली गरज ? 
: कसले फोटो काडटात तात ? 
: मनशाचे कुडींच्या खंयच्याय भागाचे . हातापायाचो , पोटाचो , 

तकलेचो , काळजाचो . 
: मनाचो फोटो काडूंक मेळटा ? 
: मनाचो फोटो ? 
: हम . मनाचो फोटो . तसो काडूंक मेळिल्लो जाल्यार हांव एक काडून 

घेतली आसली . त्या फोटोत पळोवपाक मेळटले आसलें 
तुका - तुजेखातीर कितलो मोग आसा तो ! 
: ( काळजांतल्यान मातसो हालता ) माई , अदीक उगे उलयला 
आसत जाल्यार क्षमा कर . दोळ यांहुजरा बापायच्या दायजाक 
सुरींग लागता तो पळोवन न्हिन्न ठटां हांव . 
( माईच्या भुजाक घट धरता ) 
: ( ताची भुजा थापटीत ) आनी हांव सुखासुखी हो विद्वाट पळयतां 
अशे दिसता तुका ? 
( इतल्यान होंवर भायर येता . वांगडा माधवी आनी दुलू आसा . तिगांय 

हांसत हांसत येतात . माई आनी विनय सांवरतात . दुलू भितर वता . ) 
: माई , तुगेली नवी सून मोटे चत्रायेची . 
: कसली शिटूकस ण दाखयली म्हजे सूनबायन ? देवीक पांया पडली 


माई 


माधवी 
माई 


न्हय ? 


माधवी 
म.ई 


माधवी 


विनय 


माधवी 


: देवीक पाया पडूंक वच जाल्यार देवीच्या हातांत तरसादूच ना . 
: अशें ? हाली कोणे लक्ष दिवंना . आनी काळोखसो आसता थंय . 
सारकें दिसयना . 
: देवीच्या हातांत तरसाद ना म्हणपाचे सगळयान पयलीं सूनबायच्या 
लक्षांत आयलें . थंयच मुर्तिच्या पायाकडेन पडिल्ली तरसाद . सूनबायन 
उखलन आसा तशी हातांत दिली . 
: तरसादीचे काम ना म्हण देवीन काडून दवरिल्ली आसत सकयल . 
उखलून दिली न्हय हातांत ? आतां सुरू जातले काम . 
( सगळी हांसतात . ) 
: माई , आतां हांकां विसव घेवंदी . खूब पुरो जालां तांकां . आमीय 

वतात . ( मृदुला माधवीच्या हाताक घट धरता . ) 
: ( खुश जावन ) आतां कशें ज लें . आपल्या घरांत परकी कशी 
वावुरताली . केन्नाय आयली . केन्नाय गेली . आतां अशें . धाकले जावेन 
सोड्टा तेन्ना वचपाचें . 
: म्हजी कसली हरकत ना . 
: वा ! हे बरें तुमचें . हांगासर म्हाका हातांत दिवपाचें आनी थंय 

तोंडांत दिवपाचें . 
: माई , आनीक कोणाक पांया पडपाचें उरूंना न्हय ? 
: दोनूय हात जोडून असो आपणाच भोंवतणी एक भोंवताडो काडात . 
हांगा - थंय शिंपडून आशिल्ल्या तेत्तीस कोटी देवतांक पावतले . माधवी , 
वचपाचे करूया . हांव तोंड 

( वचपाक वळटा . ) 
: आरे , बरी याद जाली . विद्या , ते कुडिची चावी हाड . 

( विनय वचपाचो थारता . ) 
: खंयचे कुडिची ? 
: ( कुडीक बोट दाखोवन ) हे कुडिची रे . 
: गरज ना विद्या . माई , ते कुडीत आज कसले काम आसा ? 
: कसले काम ? नव्या होवराक पाया पड्दी तांकां . 
: म्हज्या लग्नावेळार हांव गेल्लों पांया पडपाक तांकां ? 
: ( याद करून ) ना . 
: मागीर आजूच कित्याक ? 
: आशिर्वाद मागचो तांचो . 
: तांचो आशिर्वाद मागपाक असो कोण तो आमचो ? 
: कोण म्हणजे ? जसो तुमचो मुक्तिदा तसो 
: खबरदार माई - मुक्तिदाच्या नांवाकडेन ताचें नांव जोडशी जाल्यार . 
हलकट , घातकी , देशद्रोही . म्हज्या भावाचेर आनी भावजयेचेर 

आयच्या दिसा ताची सावळी लेगीत नाका . 
: आतां ताचें कितें उल्लां ? 
: कांयच उरपाक नाका . नांव नाका . यादी नाका . आमचो बापूय 
मुक्तिदा . ताका भावबीव कोण एक नासलो . एकूच मुक्तिद . 
स्वातंत्र्यवीर मुक्तिदा . 
( सगळी चकाचूर जावन विनयाक पळयत उरतात . काळोख जायत 
वता आनी मुक्तिदाच्या पायजेलाचेर उजवाड थीर जाता . पड्डो 
पडदा . ) 


माई 
विनय 


दाजय 


TE 


माण 


अंक - दुसरो 


देखाव - एक 


( थळ आदलेच . काय दीस गेल्यात . कूळ वाच साचो आवाज आयकूक 
येता . कूळ 

वाचपी धोलक्याच्या तालार कुळ वाचता . ल्हवू ल्हवू 
पड्डो वयर सरता . माई आनी मृदुला पडवेर बसल्यांत आनी कूळ 
आयकतात . माई भावार्तान जाल्यार मृदुला अजाप आनी अप्रूपान 
आयकता . कूळ वाचपी ( म्हणपी ) मनशान धोतर , खोमीस , फेटो 
असो भेस केला . चडसो भेस रंगीत . गळ्यांत धोलकें घालून तो 
वाजयता आनी गायता . समरस जावन तो नाचता . ) 


राया मुक्तिदाची काणी 
दोळ्यांत भरून येता पाणी 
घोळटा रगत शिरांनी 
नित्य आयकुपाची तेणी 


दोणी कोणीनी झरीनी 
शेतां भाटांनी वाटांनी 
घरा घरा कणकणी 
आनी चारूय दिकांनी 


दायज 


मळबीच्या सूर्यावरी 
राया तसो तेजवंत 
पुनवेच्या चंद्रावरी 
राया तसो शांतीवंत 


चक्रधारी कृष्णावरी 
राया तसो किर्तवंत 
धोणूधारी पार्थावरी 
राया तसो शूरवंत 


एकपत्नी रामावरी 
राया तसो शिलवंत 
अंगराजा कर्णांवरी 
राया तसो दानवंत 


कोणे चुलीर आदन थेवचें 
आनी राया दारांत धावचे 
पोसोभर तांदळांचें माप 
गरीबाक गावचे 


राया चलता बोलता 
तसो गांवसो धोलता 
राया उतर मोखिता 
उतर गांबसो झेलिता 


राया धावून गेलो रणां 
तेन्ना जोगलांची केणां 
जाली दशा आनी देना 
दुस्मानाची खिणां खिणां 


राया सुखां आनी दुखां 
मुक्तिगीतां सदा मुखां 
जशी पक्षियाक पाखां 
नाका पांजऱ्याची सुखां 


३२ 


माई 


मृदूला 


माई 


मृदूला 
माई 
मृदूला 
माई 
मृदूला 
माई 
मृदूला 
माई 
मृदूला 
माई 


( कूळ चालू आसतनाच माई उठटा . किरंवटीते पयशे काडटा आनी 
कूळ वाचप्याच्या हातार दवरता . तो मनीस ते घेता . कपलाक 
तेंकयता . तसोच मान बागोवन नमस्कार करता आनी गायत नाचत 
भायर वता . ) 
: कूळ वाचपी म्हणटात हाका . दर वर्सा घणसाबैल घेवन दारांत 
येता आनी सांगल्यार अशी पूर्वजांची कूळ वाचता . पोवाडेबी 
नासतात ? तशें तें 
: असलो प्रकार हांव पयलेच खेप पळ यतां . मुक्तिदाची गूणवर्णनां 
तो कायबरी करता न्हय 

? 
: कोणाल्याय पूर्वजांची कथा तो अशेच तरेन थोडी उतरां अदलून 
बदलून गायता . पूण मुक्तिदाची कथा ताणे तोंडपाठ केल्या . कांय 
जाण तर आपणाल्या पूर्वजांच्या बदला मुक्तिदाचीच कूळ वाचपाक 
लायतात ताका . आतां गांवभर तेंच चलतले . 
: आतां परत केन्ना येतलो तो ? 
: परत ? येतलो फुडल्या वरसा . ह्याच तेंपार . वांचून उल्ल्यार पुरो . 
: बरो धडधाकट आसा . कांय जायना ताका . 
: तं न्हय . वांचून उल्ल्यार पुरो हांव . 
: अशें कितें माई ! अजून जायतें जगपाचें आसा तुमकां . 
: कितें पळोवपाक ? 
कितें म्हणजे ? बरें . बरें ! 
साखर पडूं तुज्या तोंडांत . 
: मुक्तिदाचे पुण्यायेन आनी तुमच्या आशिर्वादान सगळे गोडूच जालां . 
कितलो भाग्यवान गो म्हजो विद्या , तुजेसारकी गुणी बायल ताका 
लाबली . 
: आनी हांव भाग्यवान न्हय ! तांच्या सारको घरकार , तुमचेसारकी 

मांय , माधवीसारकी जाव , विजयासारको व्हडलो देर . 
: ( याद जावन ) रणजीत उठूना दिसता आजून . 
: तो उठटलो म्हणून दोन फावट च्या करून दवल्ली . 
: ताका उठपाक आनी न्हीदपाक वेळकाळ कांय लागना . च्या केली 
तें बरें केलें . ताका थंय कुडीत व्हरून दिवं नाका . ( मृदूलेक दुबाव 
येत म्हण ) तशे आवडना ताका . रांदचे कुडीत येवन पियेतलो . 
माईसारके आपणाले हातपाय धरूंना आजून , अशें म्हणटा तो . 
गरजूच पडल्यार हांव दितां व्हरून . म्हज्या हातचे खावपापिवपाक 
आवडटा ताका . धाकलो न्हय ! थोडे लाड जाल्यात . तुकाय 


मृदूला 


माई 


मृदूला 
माई 


दायज 

मृदूला 
माई 


मृदूला 
माई 


मृदूला 
माई 


दिसता व्हय 


मृदूला 


माई 


गरजेभायर करट नाकात . 
: म्हाका कसले त्रास जायनात . 
: घरांतल्या बाकी सगळ्या गजालिंचेर लक्ष दवर . तो आनी ताची 

कूड , थंय मेतेर जांव नाका . 
: तुमी सांगता तशें करतां माई . 
: हे घर तुका आपलेशे दिसपाक लागलां काय ना ? बायल घरांत 

नंदपाक लागली म्हणटकच समजुपाचें - घराक घरपण आयलें . 
: तशी रूळपाक लागल्यां हांव माई . 
: घरांतल्या कोनशान कोनशाची संवकळ घडपाक जाय . तेन्नाच खऱ्या 
अर्थान घरकान्न जातली . तशे तुका ह्या घरांत आजून परकेपण 

? 
( मृदूला वगी रावता आनी ते बंद कुडिच्या दाराकडेन पळयता . 
माई तिची अस्वस्थता पारखिता . ) 
ती एक गजाल तशीच उल्ली . 
: माई , त्या दिसा , आमी पयलींच लग्न जावन घरांत आयली त्या 

दिसा , विजयभाई असो अकस्मात उचांबळीत कित्याक जालो ? 
: त्या दिसा मुक्तिदाचो अवसर आयलो ताचेर . म्हजेंच चुकले . तुमकां 
ते कुडीत पाया पडूंक धाडपाचो हावें प्रश्नूच काडपाचो न्हय . 
: अशें ते कुडीत आसा तरी कितें ? 
: पळोवपासारकें कांय ना : मात ते कुडीसंबंदान आयकुपासारकें खूब 
आसा . 
: आयकुपासारकें ? 
: एक इतिहास . घराण्याचो आनी रगताचो . तुजी उमळशीक 
वाडल्या . ती चड तटतटपाक दिवप समा न्हय . तूं हांगाच राव . 
हांव कुडिची चावी घेवन येतां . 
( माई भितर वता . मृदूला काचाबूलशी जाल्या . ल्हवू ल्हवू ते 
कुडिच्या दाराकडेन वता . तिच्या मनांतली भिरांत प्रगट करपी 
संगीत . माई फाटसून येता आनी तिचे फाटीर हात दवरता . ते बराबर 
मृदूला कच्च करून आंग काडटा . ) 
भियेवं नाका . मुक्तिदाची सून तूं , सादीसुदी बायल मनीस न्हय . 
( दाराची चावी काडटा . दार उकतें 

उकतें करता . 
वागोळ्यांच्या पाखांची फडफड आयकूक येता . वागोळी आंगार येत 
म्हण मृदूला आंग चोरता . ) 
वागोळी ती . तांकां आयती कूड सांपडल्या . ही कूडभर उरफाटी मान 


मृदूला 
माई 


मृदूला 
माई 


माई 


त्या बराबर 


माई 


ई 


दायज 

मृदूला 


माई 


मदूला 
माई 


मृदूला 
माई 


करून हुमकळत आसता . विजय आसल्यार म्हणटलो आसलो - ताका 
सद्गती मेळूना . ताचे कुडके कुडके जाल्यात आनी वागोळी जावन 
हांगासर हुमकळत पडल्यात . 
: माई , ज्याचेविशी तुमी कोडसाणेन उलयतात , तो कोण ? 
( माई एका फ्रेम केल्ल्या फोटवाकडेन बोट दाखयता . एका 
किरकोळ मनशाचो फोटो . फोटवाक केन्नाकाळ घातलेलो एक हार 
आसा . ) 
: हो पद्मनाभ . 
: पद्मनाभ ? केन्ना नांव आयकूना , 
: नांव आयकुपाक ताणी केन्ना कसलो पराक्रम करूंना . एक इतिहास 

मात घड़यला . 
: कसलो इतिहास ? 
: सांगतां ... 
( फाटलो प्रसंग 
कूड उजळटा , कुडीत धायेक सुटकेझुजारी बशिल्ले दिश्टी पडटात . 
तातूंत किरकोळ देहाचो पद्मनाभ आसा . पद्मनाभ हेरांपरस वेगळो 
दिसता . तांचेमदीं आसूनय बसताय वेगळो , सुटकेझुजारी बसल्यात 
तांच्या भोवतेकांच्या माथ्याक धव्यो गांधी तोपयो आसात . 
नरसिंह ( मुक्तिदा ) तांचेमदें उबो रावन उलयता . तेजवंत 
व्यक्तिमत्वाचो नरसिंह तांचो फुडारी . ) 
: आयचे बसकेक खाशेलें म्हत्व आसा . आयज आमी आमचो मार्ग 
बदलतात . ( झुजारी एकामेकाकडेन पळयतात ) मार्ग बदल्लो तरी 
मोख तीच आसा , उद्दीष्ट तेंच आसा . आमचे उद्दीष्ट - ह्या 
प्रदेशाचे स्वातंत्र्य . परकी सत्तेच्या शेकातळांतल्यान आगी मेकळे 
जावपाक सोदतां . परकी सत्ता आमचेर जुलूम अन्याय करता म्हण 
आमी ती उमथूपाक सोदता अशें न्हय . फाल्यां ती सत्ता जर मोवाळ 
जाली , आमचेकडेन आपलेपणान वागपाक लागली तरी लेगीत ती 
सत्ता आमी उमथूनच वडयतले . कारण ती सत्ता परकी आसा . 
आमकां जुलूम पयस जाल्लो जायच , तेचबराबर आमकां मुक्तताय 
जाय . आमचे राज्य आमी चलयिल्लें आमकां जाय . ख - या अर्थान 
आमक स्वराज्य जाय . 
( काय वेळ थारून ) 
आयच्यान आमचो मार्ग बदलता अशें हावें म्हळे . हो मार्ग आमची 
जिणूच बदलून वडयतलो . 


नरसिंह 


दायज 


३५ 


एकलो 


: ( उसळून ) आमचे जिणे , कोणाक पडलां ! आमकां पडला 
स्वातंत्र्याचें . सांगात तुमी नवो मार्ग , आमी तुमच्या फाटल्यान 


आसात .. 


नरसिंह 


भगत 


नरसिंह 


( बाकिचे हयकार दितात . ) 
: कालमेरेन आमी परकी सत्तेआड शांततायेन झुजले . आमच्या 
फुडाऱ्यांनी आमकां जेजू ख्रिस्ताचो संदेश दिवन सांगलें , दुस्मानान 
एका पोल्यार थापट माल्ल्यार दुसरो पोलो मुखार करात . आमी 
एका पोल्यावेलें थापट सोसलें . बळजबरीन म्हणटा तशें , पूण दुसरो 
पोलो मुखार करपाचे धाडस आमकां केनाच जालें ना . भयान 
न्हय . आयन्या पुरूषार्थाचेर बशिक्ली खोट आमी भिजूड जावन 
मोन्यानी सोसता काय कितें अशें दिसले . आमचो आकांताचो 
घुस्मटमार ज़ालो . आयज घुस्मटमारान तकलेचो फार जावचे आदीं 
आमी हो बांद फोडून वडयतां . आयजपासून शांततायेचो आनी 
अहिंसे चो मार्ग सोडलो . 

( एकलो तरनाटो उसळून उबो रावता . होच आदलो भगत . ) 
: हांव तुमकां आदींच सांगतालों . ह्या ह्या मार्गान कांयच जावपाचे 
ना . व्हांवतलें तें फकत आमचे रगत . 
( रागाभरशी माथ्यावयली धवी तोपी काडून सकयल आदळटा . ) 
: तुज्या तरण्या रगताचो जोश कळटा म्हांका 

कळटा म्हांका भगत . आमी 
शांतीकायेचो आनी अहिंसेचो मार्ग सोडटात हाचो अर्थ आमी 
आमचो विवेक सोडटात असो न्हय . उखल ती तोपी . माथ्यार 
घालीना जाल्यार जाता पूग पांयातळा मस्तूपाची ती वस्त न्हय . 
धवी आसा , ती फकत धव्या सुतांक लागून न्हय . लाख लोकांचे 
श्रद्धेन ती धवी आसा . 
( भगत मान सकल घालून तोपी उखलता . पूण मथ्यार घालीना . ) 
: ( नव्या नेटान ) आयजपासून आमचो मार्ग क्रांतीचो . थापटाची जाप 
आमी थापटान दितले , एका बदला दोन दितले . स्वकियांचे व्हांबता 
तें रगत पळोवन आमी वगी रावचे नात . आमच्या रगताचो एक 
थेंबो खर्ची पडल्यार आमी दुस्मानाच्या रगताचे पाट व्हावयतले . 
शस्राची जाप आमी शस्रानूच दितले . 
( इतलो वेळ सगळ्यांचे नदरेआड आशिल्लें आर्म उखलता . 
झजान्यांमदी उमेद वाडटा . ) 
आमी आर्माक हात घालून आर्म उबाल्ला . 

स्वातंत्र्य 
मेळ्ळया उपरांतूच तें सकयल दवरपाचें . 


नरसिंह 


एकलो 
नरसिंह 


नरसिंह 
एकलो 


( थारून ) 
एका आर्मान आमचे काम भागपाचें ना हाची कल्पना आसा . जण 
एकल्याकडेन हे शस्र जाय . स्वताची राखण करपाखातीर आनी 
दुस्मानाचे जीव घेवपाखातीर . आर्मी घेवपाची आनी आमच्या 
दोंगरावयल्या पालसणांत आर्मी चलोवपाचे शिक्षण घेवपाचे . 
: पूण इतली आर्मी आमकां कशी मेळटली ? 
: उपाय आसा . काम जोखमीचे . चत्रायेन मांडणी करची पडटली 
( लोक उत्सुकतायेन आयकतात . नरसिंहाम्हन्यान येतात . नरसिंह 
तांकां चत्रायो दिता . ताचे फकत ओंठ हालतात . अकस्मात चौगजाण 
उबे रावतात . ठळकपणान पार्श्वभागाचेर मक्तिदाच्या गोंरवाचे 
कुळिचो आवाज आनी वाजप आयकूक येता . ल्हवू ल्हवू काळोख 
जाता तसो कुळिचो आवाज वाडटा . पुराय काळोख जाता . मागीर 
आसा तसो त्याच जाग्यार उजवाड फांकता . दुसरो प्रसंग . सगळे 
जमल्यात पूण काल उबे राविल्ले चौगजाण तातूंत नात . भगत , 
पद्मनाभ आदी लोक आसात . चिंतेचे वातावरण पातळ्ळां . नरसिंह 
गंभीर जाला . ) 
( एकल्याकडेन बोट करून ) काल राती कितें घडलें तें सारकें सांग . 
: हावें म्हज्या दोळयांनी पळयलें तें सांगतां . गावांतले पुलीस चौकेर 
घुरी घालून थंयची सगळी आर्मी हातासपाचे फाटले बसकेंत थल्लें . 
ते प्रमाण कालचे मद्याने राती आमचेमदले चौगजाण चार वाटांनी 
ल्हवू ल्हबू चौके भोंवतणी लागी आयले . अकस्मात भितर सरून 
ताणी चौकेवयल्या पांखल्यांचेर घुरी घालपाची आनी तांची आर्मी 
झोमून घेवन तांकां निशस्त्र करपाचे अशें थरिल्लें . पाखल्यांचेर 
घुरी घालून तांची शस्त्रां काडून घेतकच भोंवतणी लिपून 
राविल्ल्या आमी सगळ्यांनो चौकेचेर येवपाचें आनी भितल्ली 
सगळी आर्मी आनी हेर सामान हातासपाचे अशी मांडणी आसली . 
तेप्रमाण ते चौगूय जाण भितर सस्ले . ते भितर सरून पळय जाल्यार 
थंय पांखलेय नात आनी आर्मीय नात . चौगूय जाण काचाबूल जाले . 
इतल्यान झपाझप आदि पांखले चारीवटयां चौकेर भितर सल्ले . 
आनी ताणी आमच्या चौगूय जाणांक जायबंदी केले . येना सुण्याचे 
अवतिकायेन तांकां मर्गीय आयलां आसू येता . आमचो पयलो व यत्न 
फसलो . आमकां अपेस आयलें . आमचेंमदले चौगजाण दुस्मानांचे 
भकीक पडले . 
( स्वातंत्र्यसैनिक ही गजाल सांगता आसतना पद्मनाभ मदींच 

नरसिंह 
दुसरो 
नरसिंह 


तिसरो 


नरसिंह 
चवथो 
नरसिंह 


उठटा ' उदक पिवपाक वतां ' अशे तोंडाकडे न बोट करून तो एक दोग 
जाणांक कुरवेन सांगता आनी भायर वता . ) 
: हाचो अर्थ असो - आमचो कट फसलो . 
: कोणेतरी चाडी केली . 
: हय . कोणतरी पुलीस चौकेर चांडी केली . ना जाल्यार पाखले अशे 
भायर सरून कशे रावचे आनी आमचे मनीस भितर वचनाफुडे 
ताणी तांचेर घुरी कशी घालची ! 
( मुठी आवळून ) हाय हाय ! कितें देना जाल्या आसतली तांची ! 
भु रगीं बाळकार ते . तांच्या घरा बोबो हुयेली पडल्यात . 
: सगळो कट तर हांगाच , हेच कुडीत शिजला . चाडी कोण करतलो ? 
: चाडी न्हय . हो विश्वासघात . 
: ह्या घराच्या वणटिनी लेगीत हो विश्वासघात केला म्हण कळ्ळयार 

ह्यो वणटी हांव जमनीभरवण करपी . 
: ( उठून अकस्मात ) विस्वासघातकी आमचेमदींच आसा . 
: आमचेमदीं ? खंय ? सांग . केश्टयांक धरून हांगासर भरभरीत 
ओडून हाडटां आनी पायातळा चिखल कसो मस्तून मारता . 
परकेसत्ते आड झुजप हो जसो असच्या देशाचो इतिहास , तेचवरी 
फंदफितुरी , चाडी करून परक्यांचे पाय चाटप हो ले गीत आमच्याच 
देशाचो इतिहास . 
: भगत , आमचो आनीक अंत पळोवं नाका . 
( भगत नरसिंहाच्या कानांत येवन फुतफुतता . नरसिंह रागाभरशी 
खोमसाक धरून ताची गची आंबुळटा . सगळे काचाबूल . ) 
: भगत , तूं कोणाचेर दुबाव घेता तुका खबर आसा ? 
: ( आत्मविश्वासान ) पुराय खबर आसा . 
: ( धुकलून वडयत ) ही गजाल जर फट जाली जाल्यार ( आर्म 
जोखून ) म्हज्या हातसून मरपाचो पयलो मान कोणा पाखल्याचो 


भगत 
नरसिंह 


भगत 


नरसिंह 


नरसिंह 
भगत 
नरसिंह 


न्हय . तुजो . 


( व्हदळ उदक पिवपाच्या निमतान भायर गेल्लो पद्मनाभ भितर 


येता . ) 


नरसिंह 


: ( चत्रायेन ) इश्टांनो , जालें तें जालें . आमी आपणायिल्लो माणूच हो 
असो . तातूंत कोणाच्याच जिवाचो भरवंसो ना . हाचेपरसूय अनिश्ट 
अशो गजाली घडू येतात . आतां उबारिल्ले पाय फाटी घेवप शक्य 


ना . 


( थारून ) 

आतां ही नवी मांडणी . पयलो कट फसलो . आतां आमी अदीक 
चत्रायेन वागपाची गरज आसा . लक्ष दिवन आयकात . फाल्यां , 
न्हय परवां . परवां रातीकडेन आमी हीच पुलीसचौकी जाळून 
वडयतले . शक्तीन न्हय , युक्तीन . ह्या कामांक जिवार उदार जावपी 
फकत दोग जाण जाय . 

झटक्यांत दोग जाण उबे रावतात . ) 
शाब्बास ! आमची फायची बसका फाटल्या दोंगराच्या देंगणात.थंय 
सगळयांक परवांच्या कार्यक्रमांच्यो चत्रायो मेळटल्यो . आयची 
बसका सोपली . ) 
( कुळिचो तोच आवाज . काळोख जाता . आवाज वाडटा . पुराय 
काळोख जाता . ल्हवू ल्हवू उजवाड फांकता . उजवाड कुडिच्या 
दाराचेर पडटा . नरसिंह दाराकडेन येता . खांदाक आर्म आसा . 
दारार टक टक करता . भित रसून पद्मनाथ दार उकतें करता . 

नरसिंहाक पळोवन काचाबूल जाता . नरसिंह भितर सरता . ) 
नरसिंह : पद्मनाभ . हांव तुजे चवकशेक आयला . आयज सकाळी तूं खंय 

गेल्लो . 
पद्मनाभ : ड्र ... ... ( खंय वचूंना अशें कुरवांनी सांगता . ) 
नरसिंह : आयज सकाळी तूं पुलीसचौकेर गेल्लो . हांव तुजे पाळटेर आसलों . 

आयज गेल्लो आनी त्या दिसाय गेल्लो . तुवेंच वचून पुलीसस्टेशनाचेर 
चाडी केली . आमच्यामदलो विश्वासघातकी तूं , पद्मनाभ म्हजो 

रगताचो धाकलो भाव . 
पद्मनाभ : ड्र ... ... ( आपण न्हय म्हणपाचे बासता . ) 
नरसिंह : परमेश्वरान तुजी वाचा काडून तुका मोनो केला ताचो तुवे 
फायदो घेतलो . आपूण मोनो , आपणाचेर कोण 

दुबाव 
घेवचो ना असो तुवें समज करून घेतलो आनी नरसिंहाचो धाकलो 
भाव म्हणटकच दुबावाक कारणूच ना , अशें तुका दिसले . न्हय ? 
ही फितूरी करून कितें जोडलें तुवें ? पुर्तुगेजांचे बरेपण ? हे कुडीत 
ज्यावेळार आमच्या काळजांत देशप्रेमाचो झरोव्हांवतालो त्याचवेळार 
हांगा बसून तूं देशद्रोहाचे वीख कालयतालो ? केदें धाडस तुजें ! 
( पद्मनाभ गळवज्ञा येवन न्हयकारपाचो यत्न करता . ) आतां गुन्याव 
न्हयकार ना तुज्या देहाची जावपी घालमेल हांव पळयतां . पूण 
पुलीचौके र तुवें आमच्या कटाची चाडी थंयच्या पाखल्यांच्या कानार 
घातल्या तेन्ना तुवें तुज्या हाता - पायांची , ओंठां - दोळ्यांची कशी 
कसरत केल्या आसतली ! ह्या खिणांक हांव सोडून कोणांकय तुज्या 


दायज 


मोनेपणाची काकळूट येव येता . पूण म्हाका दिसता , परमेश्वरान 
तुका दिल्ली मोनेपणाची ख्यास्त पुरी न्हय . ( पद्मनाभ ताका पांया 
पडटा . ) 
तुवें केल्ल्या विश्वासघाताची हावें खात्री 

करून घेतल्या 
आनी मागीरूच हावें हो निर्णय घेतला . तू म्हजो भाव न्हय . 
म्हज्यासारक्या देशभक्ताक देशद्रोही भाव आसू नजो . इतिहासाच्या 
दाखल्यान विश्वासघातक्याक जे फावो जाता तेंच हांव तुका भेटयतां . 
( पांयाचे खोटेन दार बंद करता . आर्माचो फार पेटयिल्ल्याचो 
आवाज . त्या आवाजासरशी दारांतल्यान घबा घबा करून सुटके 
झुजारी धांवत येतात . नरसिंह दार उकतें करता . एकलो भितर 
येता . पद्मनाभाचे महुँ उबारून खांदार मारता . भायर सरता . 
दुसरो जमनीवयले रगत पुसता . म . व्हरता . ताचे फाटोफाट 
सुटकेझुजारी वतात , कोणाच्या हातांत कुदळ आसा , खोरे आसा . 
सगल्यांच्या फाटल्यान नरसिंह वता . सगळी घटना आदी बेसबरी 
मांडावळ केल्लेवरी घडटा , काळोख जाता . तोच कुळिचो आवाज . 
माची उजळ टा . कुडिच्या दारांतल्यान माई आनी मृदूला भायर 
येतात . ) 
: पद्मनाभाचो देह कोणाचेतरी फाटकुळे वयल्यान वता इंतलेच हावें 
हयन्हयरों पळयलें . तांचे मांडणेप्रमाण सगळे वेवस्थीत घडिल्लें . 
: पद्मनाभ मोनो आसलो ? 
: हय . पूण उतरांनी जावचे नासले ते ताणे करण्यानी केलें . असो घात 
मारून ताका कितें जोडपाचे आसलें तें ताचे ताकाच खबर . 
मर्ण . मर्ण जोडपाचें आसलें ताका . कांयजाण फकत तेंच जोडपाक 
जल्मांक येतात . तांचेखातीर जीवीत ही एक पीडा आसता . असल्या 
मर्णान ती पीडा सासणाची काबार जाता . 
: ( दार बंद करून चावी करीत ) आसतूय खरें . अशी ह्या घराण्याची 
रगताची काणी . व्हडल्या भावाकडसून धाकल्याची हत्या जाता . 
थंय घाडी भगत म्हाका हे सांगता - ही परंपरा अशीच चलतली . 
व्हडलो धाकट्याच्या जिवार उठटलो . म्हणून हांव रणजीताक 
विजयाकडेन पातयेना . वगीच विखाची परीक्षा कित्याक घे . 
विद्याचें एक बरें आसा . ताचो तो देह , सभाव . ताचेपासून कोणाक 
भंय ना . ( य द जावन ) मुक्तिदाची आनीक एक गजाल ... 
: कसली ? 
: सगळो म्हालमतो आपणे एकटयान हातासपाखातीर मोन्या भावाक 


माई 


मृदूला 
माई 


माई 


मृदुला 


माई 


मृदूला 


माई 


माई 


मृदूला 


माई 


मारून वडयलो अशें लोक म्हणचेनात ? 
: स्वातंत्र्यवीर मुक्तिदाचेर असलो हीणकस आळ घेवप ? शी ! 
: तेना सगळ्याच लोकांक स्वातंत्र्याचे पडलेले अशें न्हय . भिकारभासो 
करपीय जायते आसले . हांच्या कानार पडनासलें पूण मदीं मदी 
म्हजे कान किट्टाले . मागीर हांव फाटीकूच लागली हांच्या . रोकडेच 
स्वातंत्र्य लाबलें आनी हाणी आपणालो अर्दो म्हालमतो विकून 
वडयलो . ज्यूस्त पद्मनाभाचो वांटो विकलो . त्या दुडवांचो ट्रस्ट 
घडयलो . आनी स्वतंत्र विद्यामंदीर उबें केलें . 
: माई , मुक्तिदाच्या पराक्रमाची हावें इतली वर्णना आयकल्ली पूण ह्यो 

गजाली केन्ना आयकू नासल्यो . 
: मुक्तिदाची सून जायना जाल्यार घडये तुका त्यो केनाच कळपाक 

नासल्यो . 
: हय . असले भाग्य सामकें थोड्यांच्या वांटयाक येता . हे फक्त घर 
न्हय . स्वातंत्र्ययज्ञाची एक पवित्र वेदी ! 
: ( संतोसभरीत जावन ) तुजी उतरां आयकून खूब बरें दिसले . ह्या 
घराचे परंपरेक जपसारकी सून म्हाका जाय आसली . हावें येवजिल्ले 
परस तं किनलेशेच पटीन उजवी आसा . 
( माई चावी घेवन भितर वता . मृदूला आपलेच येवजणेत गुल्ल 
आसा . कांय वेळान रणजीत आपणाले कूडींतल्यान भायर येता . तो 
आतांच उठला . न्हिदिल्ल्या कपड्यांनी तसोच आयला . ) 
: भाभी , असल्या कसल्या विचारांत रंगल्या ? 
: ( भानार येत ) ना , कांय ना . 
: बासू नाका . तोंड पळयल्यार कळटा . खोशयेची गजाल आसल्यार 
म्हाकाय सांग . मोटयान न्हय जाल्यार कानात सांग . हांव कोणाक 
सांगना . विद्याभाईक लेगीत , सांगना . 
( लागी वता . मृदूला कुशीक सरता . ) 
: च्या करतां . 
: भाभी , फकत तुज्या हातच्या च्यानूच आमकां फटोवं नाका . 
: म्हणजे ? 
: च्याबगर हेर जायत्यो गजाली आसात . च्यान फकत ताळयाची तान 

न्हीवता . गोड उतरांनी मन धादोस जाता . 
: बरी श णेपण ची भास उलयता . 
: शाणेपणाची भास ? म्हणजे तुवें म्हाका खुळांत काडिल्लो काय 
कितें ? भाभी , उपकार कर . बाकिची म्हाका ज्या मापान मेजतात 

तें माप तूं म्हाका लावं नाका . तुज्या काळजाच्या मापान म्हाका 
मेज . 
( मृदूला हांसता . ) 
भाभी , ह्या दोळयांत कितें पडला पळय . कसकसता . 
( मृदूला पयलीं सद्भावार्तान मुखार येता मागीर शिटकावता पूण 
दाखयना . ) 
: हांव माईक धाडटां , तुजेखातीर च्या करता . 
( मृदूला भितर वता . भायरसून विद्यानंद येता . तो शाळेतल्यान 
परतला . हातांत पुस्तकां आसात . ) 

( रणजीताक हटकीत ) कितें चल्ला ? 
: वाट पळयतां . 
: कोणाची ? 
: भाभीची 
: कितें ? 
: भाभी च्या हाडपाची वाट दळयतां . 
: ही च्या घेवपाची वेळ ? 
: मागीर कितें हात जोडून प्रार्थना म्हणपाची वेळ ? 
: तुज्या तोंडांत प्रार्थना ? म्हणजे सैतानाच्या हातांत बायबल . 
: विद्याभाई , हेडमास्तराचे कॅबीन कशे आसा ? 
: बरें आसा . 
: ( हड्डयार हात मारीत ) ह्या सैतानाची निर्मणी . ते खातीर म्हजे 
उपकार मान अशें हांव म्हणिना . म्हाका तांकता तें हावें केलें . पैज 


मारून केले , 


विद्यानंद : पूण तें अशें गांवभर घालपाची कसली गरज ? 
रणजीत : हेडमास्तर जाला म्हळयार तुजो हक तुका मेळ्ळा . हय मरे ? 

मागीर तांतूंत लिपोवपाचें कितें ? 
विद्यानंद : तरी लेगीत तुवे बळजबरी करून तें करपाक लायला . 
रणजीत : हक्काखातीर बळजबरी केल्या . म्हाका म्हज्या बळाचो अभिमान . 

तो हांव मिरयतलों . तूं तुजें दुबळेपण लीपय . 
विद्यानंद : म्हाका पट्टा तुजें . आयच्या काळांत आपल ' कडेन सत्यूच आसलें 

म्हण उपकारना . सत्य सिद्ध करतलो जाल्यार शक्तिचीय गरज 

लागता . 
रणजीत 

: दी ताळी . 

विद्यानंद ताळयेखातीर हात मुखार करपाक अनमनता . ) 

रणजीत 
विद्यानंद 


रणजोत 

ताळी दिवपाक खालतेपण भोगता जाल्यार बक्षीस दी . 
: कसले बक्षीस ? 
: दिवपाचें उतर दिल्यार मागतां . 
: ताकता तसले मागल्यार दितलों . हरशी म्हण तुज्या उपकारांतलो 

म्हाका मेकळो जावपाकच जाय . सांग . 
: नाका , ते बक्षीस हांव भाभीकडल्यान घेतां . तुज़े परस तिच्या हातची 
दानत बरी . 
( हांसत हांसत आपणाले कुडीत वता . मृदूला हातांत च्याचे कप 
घेवन येता . ) 
: तुमी केन्ना आयले ? 
: आतांच येता थंय आसा . 
: तुमी आयज भायर सरपाचे आसा अशें म्हणटाले न्हय ? हांव रोकडी 

वाडपाची तयारी करतां . 
: सवकासायेंन . 
: ती पुस्तकां म्हजेकडेन दियात , हो च्या घेयात . 
: ह्या वेळार च्या ? 
: रणजीताक . 
: मागीर ताका दी व्हरून . 
: हांव म्हण तुमी दिल्यार - 
: देर तो तुजो . ताचेखातीर इतलेय कष्ट घेवची ना ? आनी 
ताचेबाबतींत बाकिचे उलयतात तितलेय खरें न्हय . म्हजेर तर ताचे 
खूब उपकार आसात . आयज तो न्हय जाल्यार हांव सादो मास्तराचो 
मास्तराच उरतलों आसलों . चल . 
( मृदूला मोन्यानी रणजीताचे कुडींत वता . विद्यानंदाचे जागीन 
माई भायर येता . ) 
: विद्या आयज भायर सरता मरे ? 


विद्यानंद 
मृदूला 
विद्यानंद 

मृदूला 

: हय माई . 


माई 
विद्यानंद 
माई 
विद्यानंद 
माई 


: थंयच वता मरे देसायागेर ? 
: हय . पयलीं थंयच वतां . 
बरी मनशां , जाणटेलो देसाय हांगेले वळखिचो . तुका वळखतलो . 
बसपाच्या सालांत मुक्तिदाचो येदो व्हडलो फोटो लायला . घरांत 
भितर सरनाफुडें तुका आपलेपण दिसतले . हा देसायाक विचारला 
म्हण सांग . धुवडेखातीर रणजीताची सोयरीक घेवन हांवेंच धाडला 
अशें सांग . रणजीताविशी कितेंय वायट बरें आयकल्लें आसल्यार 

आतां तशें कांय ना म्हणजे . निर्वाळो दिवन सांग . खरें दिसपाक 
जाय . चल , लग्न जातकच तरी सुदाल्लो जाल्यार सुदाल्लो ! 
( इतल्यान भितरसून मृदूलेची किळांच आनी कपबशी पडून 
फुटिल्ल्याचो आवाज . मृदूला काचाबूल जावान धांवत येता . ) 
: मृदूला , कितें जालें ? खंय गेल्ली तूं ? 
: रणजीताक च्या घेवन गेल्ली . 
: च्या घेवन ? ताचे कुडीत ? तुकां हांवें व्हदळ कितें सांगिल्लें ? वचूं 
नाका म्हण सांगिल्लें न्हय ? गेली कशी ? आगे पापणी , सांवार 
आयला ताचेर . तो - तो मनीस न्हय . 
: कितें जालें मृदूला ? 
: ( विद्यानंदाक ) चवकशी कसली करता ? कपलाची ? वच आनी 
बचकुलाक धरून हांगासर हाड . नाक घश्टीय म्हणजे पांयाकडेन . 
केनाच करचोना म्हणजे असली आगळीक . चल , वच . घोवयो कसो 
पळयता कितें ? 
( विद्यानंदाक कितें करचें तें कांयच संमजना . कुडीत वचपाक तो 
असमर्थ थरता . इतल्या वेळांत मृदूला सांवरता . ) 
: माई , माई तशें कांय जावंना . म्ह गजे ताचे कुडिच्या हुंबन्याचेर 
पावल दवरिल्लें तें पावल ... पावल चिंचुद्रेचेर पडले . आनी 
आनी कच्च करून आंग ' काडून किळांच माल्ली . कपबशी पडून 
फुटली . 
( विद्यानंद आनी माई सुटकेचो सुस्कार सोडटात . ) 
: फुटूं . कपबश्यो जायत्यो फुटूं . तसो सामकोच नावडयो न्हय गो 
म्हजो पोर ! 


मृदूला 


माई 


काळोख जाता . ) 

अंक - दुसरो 


देखाव - दोन 


दुलू 
घाडी 


घाडी 

( थळ तेच . आदल्या देखाव्या उपरांत काय दिस सरल्यात . घरांत 
दुल हांगा थंय वावरता . काय वेळान दारांत एकलो अनवळखी येता . 
वेवसायान घाडी . धोतर , खोमीस असो ताचो भेस आसा . शेणीय 
लांबता . खाक्यांत एक पोटली आसा . दुलू ताका हटकिता . ) 
: कोण जाय ? 
: माई आसा न्हू ? 
: कितें , काम आसलेलें ? 
: हय . 
: कसले काम ? 
: ( अनमनता . ) 
: म्हाका सांगपाचे न्हू ? माई मातशी कामांत आसा म्हण विचाल्लेलें . 
: आसू , आसू हांव बसतां . 

( बसता . ) 
: तं कोण ? 
: म्हाका भगतान धाडला . 
: नांव कितें ? 
: धाडी . 


दु 


लू 


घाडी 

घाडी 
दुलू 
घाडी 


for 


घाडी 


दुलू 


घाडी 

घाडी 
दुल 


दुल 


: ( उमेदीन ) घाडी ? भगतान धाडला . आरे माई तुजीच वाट 
पळयता . म्हाका खंय खबर तूं घाडी म्हण ? घाडीमाम बरो आसा 
मूं ? यो , यो . भितर यो . माईन सगळे मांडून दवल्लां , तुयें फकत 
खुदपाचें . घाडीमाम , बरें बारीकसाणेन पळय आं . 
: ( दुलूक पळोवन ) नडीचे तुकां आसा ? 
: शे , शे , म्हाका न्हू . यो . यो असो भितर चल . ते कुडीत . माई 
थंयच बसल्या . 
( ताका कुडिचे दार दाखयता . ) 
: आनी बाळक खंय आसा ? 
: बाळ क ? 
: ज़का नडीचे आसा ते बाळक . 
: तें बाळक ह्या वेळार हातीकडेन मेळपाचे न्हू . बाळका असवडींच 
तुका धडो बांदचो पडटलो . 

( घाडी भितर वता . दुलू वाट पळयता . ) 
: आमोरी जावपाकडेन पावली . खंय पांवली ही मृदूलाबाय ? हिका 
कळाव जाता तितली माईची उलोवणी म्हाकाच खावची पडटली . 
( दारांत वचून पळयता . ) 
आरे , हीं आनी कोण येता ? घाडी येयलो . आंतां ही कोण ? 
( दारांत नीला येता . नीला मृदूलेचे पिरायेची . साडी न्हेसल्या , 
हातांत ल्हानशें बॅग वा पर्स आसा . ) 
: मुक्तिदा म्हणटा तांगेलें घर हेंच न्हय ? 
: हय पूण ते ना आतां . 
: खबर आसा . हांव तांगेले सुनेक मेळपाक आयला . 
: तेंगेली व्हडली सून हांगा रावना . शारांत तेंगेले इस्पितळ आसा . 
: हालींच लग्न जाल्या ती सून . 
: मृदूलाय . 
: हय तीच . हांव तिची इश्टीण . 
: नीलाबाय . 
: आरेच्या तुकां नांव कशें कळ्ळे ? 
: मृदूलाबाय केन्नाय तुमच्यो गजाली सांगता . पूण तुमचेर रागार ती . 
: खबर आसा म्हाका . लग्नाक पावलेना न्हय ताच्या ? लग्न बरें जालें 
न्हय ? 
: भायर हॉलांत जालें . हांव माईवांगडा हांगाच उल्लें . 
: माई म्हणजे ? 

तेंगेली माय . आसा घरांत . घाडया फुडयांत बसल्या . 
: घाडी ? 
: खरे सांगू ? तुमकां वायट दिसचे ना मू ? तुमी म्हाका तेमयेवयली 
देयी कशी दिसली . हांये पळोवंना तिका म्हण दिसले तशें . घाडी 
भितर सरपाक आनी तुमी . 
( नीला बुचकळयांत पडटा . जाग आयकून माई भायर येता . ) 
माई , ही मृदूलाबायची इश्टीण , नीलाबाय . 
: अरों . तूं मातशी भितर नदर मार . ताका कितें लागता तें पळय . 
( दुलू भितर वता . ) 
कशी आसा माई ? 
: तुज्या इश्टिणीच्या सहवासांत बरें चल्लां . बरी मेळ्ळ्या सूनबाय 
म्हाका . 
: तुमी बरी करता आसतली . 
: हावें बरे करपाचे दीस सल्ले . तीच गुणाची . मोटे चत्रायेची . आता 

पळय , नाका नाका म्हणटा आसतना आपूण गेल्या भायर . 
: भायर खंय ? 
: हांगाच सकयल्या शेतांनी भाजयेची वारयीं आसात . थंय गल्यार 
ताजी ताजी भाजी मेळटा . जाय तसली वेंचूनय काडपाक मेळटा 
म्हण आपूण जावन गेल्या . आमोरी जायत आयली . हुस्कोसो जालो . 
ह्या दुलूक वांगडा व्हर म्हणून सांगल्यार कशीच आयकना जाल्ली . 
म्हजी कामा अडटली म्हण ताका म्हजेसरी दवल्लें . 
: लाग च गेल्या जाल्यार येतली . 
: दादल्यांक खंय शाकभाजी घेतना बारीकसाण नासता . नासता खरी 
गो . म्हण पसन्याचेर सुद्धां सामान हाडपाक दुलूक घेवन आपूण 
ता . कशीच आयकना . 
: हाचो अर्थ म्हजी इश्टीण संवसारी जाली . 

( माई खुश जावन हांसता . नीलाय हांसता . ) 
: तुमची इश्टागत केन्नाची ? 
: कॉलेजांतली . आमी दोगांय वांगडा शिकताली . 

: अशे . 


: मृदूला शिकपाक खूब हुशार आसले . . 
: जालेच . हुशार बायलमनीस सगळयाक हुशार आसता . तूं कितें 

करता ? 
: वकिली . 

: ( अजापान ) म्हणजे ? आदवोगाद तूं ? 
: कित्याक ? अजाप कित्याक जालें ? 
: दादल्यांचे काम न्हय तें ? 
: अशें कांय ना . 
: वायलांक झेपता तर तें ? 
: न झेपपाक कितें जालां ? आयज बायलो सगळ्या मळार मुखार 


येतात . 

: सगळयो न्हय . कित्याक जाणा ? हांव आजून फाटींच आसा . 
: कित्याक म्हणटात तुमी अशें ? 
: तुभी आवोगाद जावन कोटींत पावली , घाडी आजून म्हजी फाट 
सोडिना . 
( दोगाय हांसतात . इतल्यान मृदूला भायरसून येता . ती धांवतूच 
आयिल्लेभशेन आयल्या . घामाघूम जाल्या . काचाबूल जाल्या . 
भाजयेखातीर व्हेल्ली रिती पोती तशीच आसा . ) 
: माई , 
: कितें जालां मृदूला ? अशी घामाघूम कित्याक जाली ? कितें घडलं ? 
आनी भाजी खंय ? 
( मृदूलेचें नीलाचेर लक्ष वता . घडिल्ली गजाल ती विसराय र घालता 
आनी नीलाची खबर घेता . ) 
: आरे , नीला तूं ? 

( एकामेकाक घट धरता . ) तूं केन्ना आयलें ? 
: आतां येता थंय आसां . येनाफुडें माईची भेट घडली . तुज्या हुस्क्यान 

माईचो जीव हांगा वयर सकयल जाता . 
: माई , ही म्हजी इश्टीण , 
: वळख घडली . मृदूला , वारयांत कितें जालें ? 
: कांय ना माई . वेळ जालो म्हण हांव वाटेरूच परतली . हात हालयत 

परत आयली . 
: बरें केलें . तुमी उलयत बसात . हांव भितर वतां . घाडी आयला . 
( मृदूलेक मातशें खाकुडिल्लेबशेन जाता . ) 
तुमी लक्ष दिवं नाकात . म्हज्या भावार्ताचो भाग तो . 
( माई भितर वता . मृदूला नीलाचेर सोणकटून रावता . ) 
: ए . सोणकटाबाय , तुज्या घरांत आयलां हांव . धरंदाज घरकानी 

बशेन वाग . 
: अं . तूं येतना हांव दारांत आशिल्लें जाल्यार तुका हुंब - याभितर 

पावल दवरपाक दिवचें नासलें . 
: म्हणून तर , तूं ना तशी सद सादून घरांत आयलें . सांग , कसो 
चल्ला तुजो संवसार ? 
: हे घडकेमेरेन बरो चल्ला . आता तुजी दीश्ट लागतकूच पळोवया . 

( दोगांय हांसतात . ) 
: भावोजी खंय ? 
: तुर्वे येतां म्हण आदी कळयल्यार तुज्या येवकाराक दारांत दवरतलें 
आसलें ताका . 
: इश्टीणिच्या येवकाराक ? भंगलें तूं . येन्नादर किरवटीक खोयला 

आसतलो . बरो हेडमास्तर जालो म्हण कितें जालें ! न्हय ? 
: सगळयो खबरो कळटात तर तुका . 
: शे , शे , ह्यो इतल्योच कळटात . कळनाशिल्ल्यो समजून घेवपाक 

आयलां हांव . 
: ( खरपणान ) लग्नाक कित्याक आयलें ना ? 
: सांगतां गो सवकासायेन . 
: ना . म्हज्या प्रश्नाची जाप पयली . 
: म्हाका तुजी होंवळीक व पावलीना अशें हावें म्हळे जाल्यार ? 
: कशे शक्य आसा ? सगळयांक पोस्टान धाडिल्ल्यो लग्नपत्रिका . 
: म्हाकाय पोस्टान ? 
: तुज्या घरा येवपाची खूब इत्सा आसली . पूण मदीं कितलोसोच तेप 
आमी मेळ्ळी नात . म्हळे , तूं खंय आसा देवाक खबर ! आनी 
होवळिको वाटूक भोंवपाक घरांत कोण आसा ? भोवपाचें तें पापान 
आनी हांवें . 
: तुजो पापा मेळटा अदीं मदीं . 
: ( उमेदीन ) खरेंच ? कसो आसा ? 
आसा बरो . नीला , हांव होंवळि केखातीर लग्नाक येवंना अशें समजू 
नाका . 
: मागीर ? 
: तुज्या लग्नाच दिसा म्हूर्ताच्या वेळारूच म्हाका एक केस आसली . 

केस ? कोर्टात ? 
: हय . तुजी लग्नपत्रिका हातांत पडचे आदीं केसीची तारीक 

थारायिल्ली . बदलप शक्य नासले . 
: कसली केस ? कोणाचे भानगडीक पडले ? 
: पिश्या , हांव आद्वोगाद जालां . दुसऱ्यांच्यो केसी लडयतां . 

: ( उमेदीन ) खरेंच ? 
: नीला , कॉलेजांत आसतना तूं सदांच दादल्यांआड झगडटालें , 

वादविवाद करतालें . आतांय तशेंच आसा ? 
: हय . पूण एक मतींत धर , हांव दादल्यांअड केन्नाच नासले . 
दादल्यांच्या पुरूषी अत्याच्याराआड आसलें . आतांय तशेच आसा . 
चडश्यो बायलांच्योच केसी आसतात हजेकडेन . कोणे बायलेक 
माल्ली , कोणे उबंत वडयली , कोणे नाडली पिडली , सगळ यो 
असल्योच घडणुको . दादल्यांनी बायलांचेर केल्ल्या अन्यायाआड 
कोर्टात उबें रावतना बरे दिसता . आवोगाद जाल्ल्याचे समाधान 
भोगता . तुका खरे सांगू ? ह्या संवपारांत बायलांचे प्रश्न समजून 
घेतली जाल्यार बायलांचेच 

बायलांचेच जातींत जल्मांक येवंक जाय . 
( फकाणानी ) तुका केन्नाय गरज भासल्यार म्हजो उगडास कर . 
: ( हांसता ) चल , भितर . सद्याक तरी म्हाका इश्टीणीचीच गरज 
आसा आवोगादाची न्हय . 
( दोगांय हांसत हांसत भितर वतात . दारांत येदू नांवाचो कुळवाडी 
येता . पन्नाशेक वर्साचो जाणटेलो . वालो न्हेसला . वयर उकतो . 
आंगार तुवालो वडयला . बरोच कांचवेला . हांतांत भाजयेची पोटली 
आसा . ) 
: सूनबाय 55 सूनबाय 

SS 
( भित रसून दुल भायर येता . ) 
: कोण रे ? येदू ? तूं हांगा ? कितें हाडलां ? 
: सूनबाय ना ? 
: सूनबाय कित्याक तुका ? हे कितें हाडलां ? भाजी ? हाड दी 
म्हजेकडेन . ( भाजी घेता . ) मृदूलाबाय भाजी हाडपाक आपूण 
जावन वारयांत गेल्ली मरे . तुवेंशी हाडली ? 
: हाडली . सूनबाय खंय ? 
: कित्याक पैशांखातीर ? हांव हाडून दितां . 
: नाका , नाका . हे भाजयेचे पैशे नाका . दुसरे फावट घेतां . 
: फुकट फुकट करून दिवाळे काडशी . 
: ( सुस्कारून ) आतां उल्लां कितें ? सूनबायक मात्शी जाप कर 

म्हणजे . 
: बरें आसा . सांगतां . 
( दुलू भाजयेची पोटली घेवन भितर वता . येद् मृदुलेची वाट 
पळयत रावता . कांयवेळान भितरसून मृदूला तुरतुरीत भायर येता . 

तिच्या हातांत तीच भाजयेची पोटली आसा . ) 
: येदू , तोच येदू न्हय तूं . कोणाक हाडल्या ही भाजी ? खा तुजी 
भाजी . ( ताच्याच हातांत चोंदता . ) 
: सूनबाय , सूनबाय म्हाजें आयकून तरी घेयात . 
: कितें आयकून घेवं तुजें ? तूं वारयान आशिल्लो . हावें तुजेकडेन 

भाजी मागली . म्हाका दिवपाखातीर तोडली लेगीत तुवें . 
: हायें आदों वळखू नासलें तुमकां . 
: म्हजे वळखी नावळखीचो प्रश्नच नासलो . भाजी हांव फुकट 

मागनासली . 
: तुमकां पळयतकूच म्हाका राग येयलो देवून हायें रागाभर शी 

मुंजीचें कोयतूल काडून भाजी थंयचे थंय चांचावन वडयली . 
: हांव हाताक सांपडिल्ली जाल्यार म्हाकाय कोयतुलान चांचायतलो 

आसलो . न्हय ? वंयेभायर उरून वांटावली हय मरे ? 
: ना सूनबाय . 
: म्हाका पळयनाबरोबर तुजी पायांची तीडक मस्तकाक मारीमेरेन 
हांव कितें उफारटया पायांची ? पोटलो खाल्ला तुजो हांवें ? तूं 
कोण , हांव कोण , वळख ना पाळख . एके बायलमनशेकडेन अशेतरेची 
वागणूक ? रानटी मनशाभशेन . जाणटो म्हण तुजेमुखार तुजे 
धुदेसमान हांव . 

( येदू धळधळयां रडाक लागता . ) 
: म्हाजे धुयेखातीरूच हांव असो खनशाभशेन वागतां . म्हाजे धुयेक 
खाल्ली . 
( मृदूला नरम पडटा . ) 
तुजे धवेक खाल्ली ? कोण ? 
: ( मुक्तिदाच्या फोटवाकडेन बोट दाखोवन ) ह्या , ह्या मुक्दिाच्या 

पुतान . 
: मुक्तिदाच्या पुतान ? 
: सुरंगा म्हाजे पोर . हांवच तेची आवय . हांवच तेचो बापूय . तें म्हाका 

धूव आनी तेंच म्हाजो पूत . 
: ताचें कितें जालें ? 
: म्हज्या भांगराच्या पोराचे जिणेची माती केली . ( मातसो सावचीत 

पंदरा सोळा वर्साचे पोर . सकाळी तेका वारयांत 
दवरतालों आनी हाव भायर दिसवड्याच्या कामाक वयतालों . 
सांजचो येतना पोराक घेवन घरा येतालों . दीसभर पोर 

बारयाची उस्तवारी करतालें . पुरो जाता तेन्ना खोपीत विसव 
घेताले . एक दीस सैतानाची नदर पडली म्हाज्या पोराचेर . तेणे 
तेचेर झोपय माल्ली आनी खोपीत व्हरून पोराची दैना दैना केली . 
पोराच्यान तो आकांत सोसपाक जालो ना . तेणे वारयांतले बांयत 
घालून घेतले . सांजवेळा येवन पळय जाल्यार कितें ! म्हाजें कंवळे 
पोर वांयगे कसें बांयत उफेता . अन्यायाक वाचा कोण फोडटलो ? 
गरीबाक कोण वाली आसा ? आमी मुक्तिदाच्या भुजाक भूज 
दिवन काम केलेंना पूण मुक्तिदान फर्मायले आनी आमचेकडसून 
कितें धडलेंना अशें जालें ना . आयज मुक्तिदाच्याच वंशजाकडल्यान 
अमी नागवता . माई आडन्दर करता . ह्या घराकडेन पयली 
आपलेपणाचे नातें आसलें तें आतां दुस्मानपणाचे जालां : ह्या घराण्याची 
सून म्हण पळ यना फुडें हांव तुजेर किंवाटलो . तुजो अपमान केलो . 
म्हाका गुन्याव भोगोस सूनबाय , गुन्याव भोगोस . ( नाक जमनीक 
घश्टून मृदूलेची भोगसूणी मागता . इतल्यान भायर सून रणजीत 
धांवत म्हणटा तसो येता . येवचे येवन तो येदूचेर घालून घेता . 
ताका भुजांक धरून तो उबारता , व्हिजळटा . ) 
: आवयक खाय या , ह्या घराचो हुंबरो हुपून तूं भितर आयलोच 
कसो ? तुका मातलेगीत भंय कसो दिसलोना ? आमचेकडेन 
दुस्मानपण जोडून सूनबायचे बरेपण जोडपाक आयला ? ( रणजीत 
ताका मारता . मृदूला विरोध करपाचो यत्न करता . ) 
: भाभी , तूं मदों पडूं नाका . हे मनीसूच तसले फकत मुक्तिदान म्हण 
हांका लागी धल्लेले . हरशी पायांकडेन उबे करून घेवपाचे लायकिचे 
मनीस म्हय हे . एक नंबरचे पडमूर . काकळूट येवन हांचेर कोणेय 
उपकार केल्यार त्या उपकार करण्याचेरूच हे शेण वडोवपी . ( येदूक ) 
आतां सुरंगाखातीर रडटा ? धुवेक वायर सोडटाना कळनासलें ? 
पोरसाची राखण करपाक जाणा , भुरग्यांची करपाक नकळो . 
दीसभर वारयांत रावन तुगेलें सुरंगां कितें नडणी काडटाले ? 
वारय शिंपताले ? शिंदळकी करताले शिंदळकी . 
( नीला भायर येवन दाराकडेन रावता . सगळे पळयता . ताचेकडेन 
कोणाचें लक्ष ना . ) 
: ( सोसूं नज जावन ) पुरो . पुरो आयकू नोजो म्हाज्यान . 
: कशें आयकूक जातलें ? वारयांत रावन सुरंगां वाटेवेल्यान येतल्या 
वतल्या दादल्याक कुरवो कर लें . वारयां । आपोवन हाडून खोपोंत 
शेजो फुलयतालें . 

येदू : ( रागान ) रणजीत , म्हाजी धूव कोग म्हण समजलो तूं ? 

: तूं कोणाचेर तापता ? तुजे कोगे घेवन खाल्लां ? 
येदू म्हाजे धुयेक खाल्ल्या तुयें . 
रणजीत : परत असो आरोप करशी जाल्यार सुरंगां मेलां ते व बांयत व्हरून 

बुडोवन मारतलों . 

( येदूक मारता . मृदूला आडावपाचो यत्न करता . ) 
येदू : म्हाजे धुबेन बांयत जीव दिवपाक तूंच कारण . 
रणजीत . हाचे ताचे फटीक लागून दीस गेल्ले ताका . 
यदू 
रणजीत : आपूण गुरवार आसा अशें कळटकच ताचेर आकांत आयलो आनी 

त्याच भयान ताणे जीव दिलो . 
येदू : सामकें फट . 
रणजीत : कितें फट ? पुलीसांनी मडया वो पंचनामो केला . पोस्टमार्टम जाला 

तातूं । हेच दिसून आयलां . सुरंगा गुरवार आसलें . 
येदू ना , ना . तुमी सगळे नाटक रचला . म्हाजे धुयेचो तुयें जीव घेतलो . 

हाज्या घराण्याचो सत्यनाश केलो . तुमचे केन्नाच बरें जावचे ना . 
रणजीत : आमच्या घरांत येवव आमचेर आरोप करता ? आमकां दूशणां 

लायता ? आमकां शाप दिता ? केदी कापजदाद तुजी ! 
( ताका येतिश्ट मारता . भाजी थंयच शिंपडटा . मृदूला आडावपाचो 
दुवळो यत्न करता . रणजीत खोटावन ताका दाराभायर घालता . 
दाराचेर उ . आशिल्लें नीला मुखार येता आनी वळखिचो जा लेवरी 

रणजीताक हटकिता . ) 
नीला : हॅलो रणजीत , हाव आर यू 

? 
( रणजीत अजापान ताचे कडेन पळयता . वळख पडटा पूण दाखयना . 

मृदूलेकूय अजाप जाता . ) 
मृदूला : ( रणजीताक ) ही म्हज़ी इस्टीण नीला . 
रणजीत : हांव वळ खना . 

( रणजीत भायर वता . ) 
मृदूला : तूं आमच्या रणजीताक वळखता ? 
नीला : रणजीत म्हण आदी ताका वळखतालें . तुमचो रणजीत म्हण ताका 

आतां वळखतां . 


: अशें ? 


नीला 


: मृदूला , पयलीं हांव तुका व्हदळ भितर सांगताले ती गजाल सांगतां , 
ती अर्दकुटी उल्ल्या . 

: आसू , आतां दुसरे फावट केन्ना तरी : 
: ना , ती आतांच सांगपाक जाय . 
: ( नाईलाजांन ) सांग . 
: तुका याद आसा , आमची कॉलेजांत कशी भेट जाल्ली तो ? 
: हय . तूं इंटराक आमचे कॉलेजीत आयलें . 
: कित्याक ? 
: जायते फावट आमी तुका विचालेल . पूण तुवें केना सांगलेंना . 
: तूं जीवाभावाची इश्टीण आसून लेगीत तुकाय सांगलेंना . फकत 
इतलेच सांगले , ते कॉलेजींत फाजीलपणा चलतात म्हण सोडली 
कॉलेज . 
: हय . विशय इतल्यारच बंद केल्लो . 
: आयज तो परतून सुरू करतां . ते कॉले जीत म्हजें पयलें वर्स बरें गेलें . 
दुसऱ्या वर्सा . एका तवनास पंगडाच्या चल्यांकडेन गांठ पडली . 
आमी पांच चलयो . त्या तवनासांचे मात लेगीत लगाडीक वचनासल्यो . 
आमी तांकां बदनासली . जड करून तांचो दोळो म्हजेरूच आसतालो . 
हांव तांकां आर्याक पर्ते दितालें . आमची फकाणां आनी मस्कयो 
करपाची तांचेमदीं सर्तृच लागताली . त्या दिसा जें घडलें तो 
तांचेमदले सतिचोच एक भाग आसपाक जाय . पैंज मारूनच ताणे 
तें केलें . त्या तवनासांमदी एकटो धडधाकट आनी मस्तखोर आसलो . 
तोच त्या गँगाचो फुडारी . एक पिरीएड जातकच हांव एकलेंच एका 
क्लासरुमांतल्यान दुसऱ्या क्लासरुमांत वताले . म्हाका वयल्या 
माळ्याचेर वचपाचे आसलें . सोपणां चडून हांव अा जिन्यार 
पावलें . थंय कोनशाक वळून म्हाका दुसरी सोपणा चडपाची आसली . 
ज्यूस्त त्याच कोनशाक तो राविल्लो . हांव थंय पावलां मात ताण 
म्हजेर झोंपय घातली . म्हाका घट वेंग माल्ली . हांव जिवाच्या 
आकांतान म्हजी सुटका करून घेता आसतनाच ताणे म्हजो कीस 
घेतलो . तेसरशी वयर आशिल्ल्या तागेल्या इश्टांनी ताळयो मारून 
ताच्या पराक्रमाचें कवतूक केलें . तो पैज जि खिल्लो . हावें इश्टिणीक 
लागी केल्यो . बोबो हुयेली मारून सगळे कॉलेज माथ्यार घेवचे अशें 
म्हाका जाल्लें . आमी कागाळ घेवन प्रिन्सिपॉलाच्या कॅबिनात गेली . 
प्रिन्सीपॉलान ताका आपोवन हाडलो . बाकिच्या इश्टिणीक भायर 
धाडून आमकां दोंगांकूच भितर दवल्ली . प्रिन्सीपॉल रागान 
तांबडोगुंज जाल्लो . प्रिन्सिपॉलान ताका खडसायत विचाल्ले , तुवें हे 
चलयेचो कीस घेतलो ? ताणे सामको साबळो जावन कितें जाप 

दिवची ? ताणे सांगले - ' हय सर . सर सद्दां हांव घेतालों आनी ते 
दितालें . आजूच तें कम्प्लेन करीत म्हण खंय खबर ! तशें जाल्यार 
फाल्यांच्यान घेयना सर . ' इतले सांगून तो उठून गेलो . ताका थंयच 
आख्ख्याचो आरुखो खावन बडोवचो अशें म्हाका जालें . प्रिन्सिपॉल 
थंडगार पडलो . ताणे म्हाका सांगले , नीला , हे प्रकरण हांगाच 
सोषयल्यार बरें . कारण हे घसाक लायतले तितली तुची लज वतली . 
तो भुरगो तसलो हे आमकां पुराय खबर आसा पूण अ मी 
ताच्याआड कांयच करपाच शकनात कारण तो एका स्वातंत्र्य 
सैनिकाचो पूत . जांच्या सारक्याचे पुण्यायेन हे कदेलीर आमी बसपाक 
पावले . ' 
: म्हणजे ? 
: आयज कळ्ळे . तो स्वातंत्र्य सैनीक म्हळ्यार मुक्तिदा आनी ताचो 
तो पूत म्हळयार रणजीत . मुक्तिदा नरसिंहाची तूं सून आनी असो 
पराक्रमी वीर रणजीत तुजो धाकलो देर . धाकलो देर खंय सुनेक 
पुतासमान आसता . नाजाल्यार धाकल्या भावासमान तरी . तूं खूब 
माया करता आसतलें ताची न्हय ? एक पराक्रम हावें तुका सांगलो , 
दुसरो हांगासर दोळ्यांजरां पळ यलो . तागेल्या पराक्रमाचेर कांबरूण 
घालपाचे काम तुका करचें पडटा आसतलें न्हय ? त्या प्रिन्सीपॉला 
सार कें . स डयेचो पालव मातसो व्हड दवर , तागेली कर्मा धांपपाक . 
( मुकि दाच्या फोटवाकडेन पळोवन , रागान ) 
केन्ना केन्ना दिसता - असले हे मुक्तिदा जावंकच नासले जाल्यार 
खूब बरे जावपाचें . तांच्या पुण्याच्या म्हालवजार कोणा गरीबांचे 
बळी पडचे नासले . 
: हिनळून ) नीला 
: हांव जाणा , म्हजी इस्टीण म्हण हावें तुजेर शीण काडू येता . पूण 
तुज्या घरांत भितर सरून तुज़ो आनी तुज्या घराचो असो अपमान 
करपाचो म्हाका अधिकार ना . येतां हांव , 
( वचपाक स द . ) 
; म्हणजे ? 
: रावपाक आयिल्लें हांव पूण आतां रावना . मुक्दिाचे सासायेंत 
रावपाक आनंद जातलो आसलो पूण सैतानाचे सांवळे क पासून 
रावपाची हजी इत्सा ना . 
; नीला , निदान आयच्या दिसा तरी म्हाका अशें एकटे सोडून व बूं 

: हांगासर रावपापरस म्हजे वचपूच गरजेचे . तुजें तूं तयार जा . गरज 
भासल्यार चीट बरय . हांव जाप केलेबगर रावचे ना . म्हजो 
आदार जाय जाल्यार म्हाका उलो मार . धावून येतले . तुका मदत 
करपाक म्हाका खोस भोगतली . पूण आदार म्हळयार दुख सोसून 
गळ्यांत गळो घालून रडप न्हय . ( थारून ) आपूण जावन म्हणटा 
तशें तुगेर आयलें आनी तुगेल्या संवसारांत एक वादळ निर्माण केले . 
क्षमा कर म्हाका . ( वता . मृदूला दारामेरेन वता . ताका पळयत 
रावता . मागीर परतता . तिच्या मनांत आकांताचें वादळ चल्लां . 

कायवेळान भायरसून विद्यानंद येता . ) 
विद्यानंद 

: ( मृदूलेक ) ही आतां गेल्या ती कोण ? तुजी इश्टीण ? 
( मृदूला मानेनूच हयकार दिता . ) 
दुबाव आयिल्लोच म्हाका . बरी दिसता , तूं आमच्या रणजीताखातीर 
कित्याक उतर घालीना ? 
( मृदूलेचो रागान जळफळाट जाता पूण उतरांनी ती प्रकट करपाक 
शकना . भितरसून घाडयाच्या खुदपाचो आवाज आयकूक येता . 
आवाज व्हड जाता . ) 


काळोख . ) 


( दुसरो अंक सोंपता ) 

( थळ तेंच - काय दीस सरल्यात . रातीची वेळ , माई झोपाळयाचेर 
बसून आसा . कुशीक आसनमांडी घालून घाडी बसला . तोच आदलो 
घाडी . घाडयान मुखार पाट दबरला . पाटाकुशीक पेट्टी दिवली 
आसा . घाडी खुदता . ) 
: मातशे बारीकसाणेन पळय . 
: ( आसो काडून ) बाळकाच्यो गिरा बदल्ल्यात . आतां कसलोच भंय 

ना . 
: केन्ना बदल्ल्यो गिरा ? 
: ह्याच दिसांनी बदल्ल्यो . 
: ताचेमदी बदल केन्ना घडटलो ? 
: गिरा बदल्ल्या म्हणटकच आतां रोखडोच . 
: रोकडो व म्हण केन्ना ? म्हजीं हाडां किल्लतकच ? 
: ना . ताचेआदीं . हांव सगळे जाग्यार घालतां . आतां बाळक मठयेत 


माई 
घाडी 
माई 
घाडी 
माई 
घाडी 


आसा ? 


: ना . 

घाडी 


: बाळक जय आसा थंय ताचे कुडीत बदल घडयतां . खंकाळपणा 


दायज 


माई 


ई 


घाडी 


सोडून बाळक शांत शांत जातलें . किरयतल्या बैलान मस्ती सोडून 
गोठयांत येवचे तशें बाळक मठयेत नंदतले . 
( खुदता . भायर दागर मारिल्ल्याचो आवाज . माईक उमेद जाता . ) 
: रणजीत आयलो दिसता . 

( दिवलेक नमस्कार करता आनी उठटा . ) 
: ( पाटावयले आशे काडून दीत - ) घे . बाळक मठ्येत पावल 
दवरिनाफुडें ताका खावपाक दी . 
( माई आशे पोशांत घेता . ) 
: दार काडून येतां 
( घाड़ी आपल्यामदींच गुल्ल जावन रावता . माई पडवेसकयल देवून 
भायर येता . ताचे फाटोफाट दुलू येता . दुलूचे न्हेसण विस्कटलां , 
केंस अस्ताव्यस्त जाल्यात . ) 
: ( रडकुन्यां येवन ) माई , त्या रणजीताक आडायात . तेचेर सांवार 


भाई 


दु लू 


येयला . 


माई 


lun 


लू 


माई 


: 


huye 


ior 


: कितें जालें 

दुलू 

? 
: रणजीत आमगेर येवन मस्ती करता . पयलीं म्हणपाक लागलो , 
' माई , बरी ना . तुका आपयलां " म्हाका खरे दिसले . हांव येवपाक 
तयार जालें . पूण हांव रातचे एकलें हेज्या बरोबर कशे येतलें ? 
हायें घोवाक भायर काडलो . तर हो घोवाक सांगता - ' तूं नाका 
आपूण तेका व्हरतां आनी हाडून पायला . ' आमी दोगांय दुबावली . 
पियेला ? 
: पाय धतरेक लागना . उलयतां उलयतां आंगार हात घालता . दोन 
फावट तेच्या हातीतलें म्हाका घोवान सोडयलें , हो कसोच आयकना . 
म्हाज़ो घव म्हण 

मनीस ? बायलेची अशी विटंबणा तेणे कशी 
सोसपाची ? तो रागाक ' सामको वायश्ट . एकदां शीर तीट जाली 
जाल्यार तो रणजीत क मस्तून मस्तून मारपाक फाटी रांवचो ना . 
आयज तेचो सोमार . तो सोरो पियेवंक ना . तो पुराय साबुद्दीर 
आसा . आनी रणजीत पोजडीं उतरां उलयता . तो मुक्तिदाचो आनी 
माईचो पूत कसो दिसना . आतांच कॉणांतल्यान लोळून बयर सल्लेलो 
दुकर कसो दिसता . 
: ( उलो मारून ) विद्या ss 
माई , रणजीताच्या तोंडाक सयसुवाद कांय ना . तो म्हाज्या घोवाक 
कायचे काय सांगतलो . त्या दिसा कुडीत तेगे म्हाज़ो हात धल्लो 
तिबूय गजाल तो निलाज - यापणान घोबाक सांगत . तुमी शिटकायलें 


माई 
दुलू 


५८ 


म्हण ती गजाल हांयें घोवाक सांगूना . आतां तेका कळूळयार तोच 
म्हाजेर दुबाव खातलो . हांव हांगासर कामाक येतां आनी रणजीता 
वांगडा थेर करतां अशेंच तो समजतलो . अखेर तो म्हण एक 
दादलोच . माई , फायच्यान हांव कामाक येयना . जगप फकत 
पोटाखातीर न्हू . अब्रू म्हणोन एक वस्त आसता काय ना ? ती अशी 

हुमकळणेक लावन कोणाक जाय चाकरी ? फायच्यान ना . 
माई : ( उलो मारून ) विद्या ऽऽ ( दुलूक ) फाल्यांचे फाल्यां पळोवया . 
दुलू : ना माई , येयना म्हणजे येयना . भीक मागून खायन पूण असली 

चाकरी नाका . 
माई : ( विद्या येना ती वाट पळोवन ) तुज्या घोवाक सांग - म तसो हांगा 

हाडून पाय म्हणून . 
दुलू : तो तेका जरूर पायत पूण हांगासर न्हू , मसणात . 

( वचपाक वळटा . ) 
माई : येदे रातचे काळखांत एकलेंच वता ? 
दुलू : भियतां काय कितें ? आतां वाटेर मेळ्ळयार गंवटेक घांस मारून 

रगत पियेतले . 
( तशेंच वता . माई भायलें दार बंद करता . इतल्यान कुडीतल्यान 
मृदूला आनी विद्यानंद येतात . दोगांय न्हिदपाच्या कपडयांनी 

आसात . ) 
माई : विद्या , कितलो सादयलो रे 

तुका 

? 
मृदूला : हावें कितले उठयले . कशेच उठना . न्हिदिल्ल्याक उठोवप सोपें . 
विद्यानंद : म्हाका खऱ्यांनीच न्हीद लागिल्ली . 
माई : न्हिदेक लागली चुट्टी ! थंय भलतेंच कितेंय घडत जाल्यार 

मागीर निस्तरावपाक बरें ? 
मृदूला : वचून ताका धेवन येयात न्हय . 
विद्यानंद : तुका इतलो ताचो पुळको जाल्यार तूंच कित्याक वचून घेवन येना ? 
माई 

: ( रागान ) विद्या . 
विद्यानंद : ताचें तें सद्चेच . 
माई : ना , आयची गजाल वेगळी . कितेंय विपरीत घडू येता . 
विद्यानंद : घडले जाल्यार घडलें ! 
माई : ( वाज़वन ) तुमकां जाय तें करात . 

( माई वता आनी झोपाळयाचेर बसता . घडिल्ले गजालीकडेन 
आपणांक कांय सोयरसूतक ना अशे तरेन घाडी सगळे सोपाची वाट 
पळयता . माई कपलार हात घेवन बसता . ) 


दायज 


५ ९ 


विद्यानंद 


: ( पिण्डळून ) एकेक्टेन दिसता - असोच वयचो , बचकुलाक धरून 
भरभरीत ओडीत हाडचो आनी कुडीत बंद करून दवरचो . दुसरे 
वटेन दिसता , धांवून वचचो आनी थंयच्या थंय कानखुलार चार 


फुलोवची . 


मृदूला 


विद्यानंद 


मृदूला 
विद्यानंद 
मृदूला 
विद्यानंद 


: हे घडकेक हातूंतली खंयची गजाल केल्यार जाता . पूण हात कांबरून 

वगी रावप सारकें न्हय . 
: ( दुबावान ) आनी हांव येवजितां ताच्या उरफाटें जालें जाल्यार 
: शाळेन हेच शिकयता भुरग्यांक ? 
: हाचो आनी शिक्षणाचो कांय संबंद ना . 
: बरे ना . तितल्यान प्रश्न सुटाना . 

म्हळ यार हो सुटपाचो प्रश्नूच न्हय . माईन मातोवन दवरल्ला 


: 


खरें 


ताका . 


मृदूला 


( माई आयकत . म्हण मृदूला विद्यानंदाक कुरवांनी शिटकायता . 

मागीर दोगांय कडेक सरून मातशा ल्हवू आवाजान उलयतात . ) 
विद्यानंद 

: आयज भायर वचून दुसऱ्याल्या बायलांच्या आंगार हात घालता . 

फाल्यां 
मृदूला 

: फाल्या कितें ? 
विद्यानंद : तशें कितें घडचे न्हय म्हण हांव उलयतां . 
मृदूला 

: तशे घडपाचें उरूंना . 
विद्यानंद : म्हणजे ? 
मृदूला : ताणे काल बळजबरीन आपले ओंठ म्हज्या ओंठाक तेंकयले . 
विद्यानंद 

: म्हणजे ? 

: म्हणजे कितें वर्णनां करून सांगू ? 
विद्यानंद 

: नाका , समजलें . 
मृदूला 

: आनी त्या दिसाची खबर सांगतां . 
विद्यानंद : खंयची ? 
मृदूला : ताचे कुडीत ताका च्या घेवन गेल्ली . 
विद्यानंद : हुंबयचेर चिचुंद्रेचेर पाय पडलो . 
मृदुला : फट . ताणे थंय म्हजो हात धल्लो . माईक आनी तुमका वायट दिसचें 

न्हय म्हण हावें फट माल्ली . त्या दिसा तें आनी काल हैं . 
विद्यानंद : ताका असलें धाडस जालेंच करों ? 
मृदूला : एकल्याचं दुबळेपण हे दुस - याचे धाडस थरता . 
विद्यानंद : तुवे म्हाका कालूच कित्याक सांगलें ना ? 
मृदूला 

: कितें करतले आसले ? 


६० 

विद्यानंद 

: मुस्कट धरून फोडटलों आसलों ताचे . 
मृदूला : आनी उरफाटे जाल्ले जाल्यार ? ( विद्यानंद मान सकल घालता ) 
आनी फोडटले जाल्यार आजूनय तें मुस्कट थंयचे थंयच आसा , 

. 
विद्यानंद : ही गजाल कोणाक म्हणू नाका . चारचौगात लज वचपाची . 
मृदूला : तिवूय वचपाची उरूं ना . आयज हांव नीलाक आनी पापाक बरयिल्ली 

पत्रां पोस्टाचे पेटयेत वडोवपांक गल्ली . 
विद्यानंद 

: पत्रां ? 
मृदूला : ह्य , जाल्यार थंयच रणजीतचे तवनास इश्ट चकाटां पेट्टाले . 

म्हाका पळोवन ते एकामेकाचेर घालून पडून उलयले , 
विद्यानंद : कितें म्हळे ताणी ? 
मृदूला : एकल्यान दुस - याक म्हळे - तुजो ओंठ बरोच सुजला मरे . सेत राती 

तांतोड चाबलो . 
विद्यानंद : म्हणजे तांकां कर्श कळ्ळं ? 
मृदूला 

: रणजीत आदी तांचेमदी पज मारमा आनी मागीर असली कामां 

करता . 
विद्यानंद : शी ! सामकी हळशिकावणी पद्दत ! हाका म्हगटात विकृती . 
मृदूला : तुमच्या भावाक आसा ती . आनी हेच पद्दतीन तुमी हेडमास्तर 

जाल्यात . 
विद्यानंद : ती गजाल वेगळी . म्हजे नदरेन तो म्हजो हक आसलो . 
मदूला : होवूय ताचे नदरेन ताचो हक आसू येता . 
विद्यानंद : तूं ताचेपासून सांबाळून राव . हांव दिसभर भायर आसतां . 
मृदूला : तातूंत दडलो फरक पडचो नासलो . 
विधानंद : ताचे विकृतीचेर एकच उपाय म्हळ्यार ताका बेगोबेग लग्न करप . 
मृदूला 

: कोणाचो बळी दिवन ? 
विद्यानंद : बळी दिवपाचो प्रश्नूच ना . लग्न जातकच येतलो जाग्यार , म्हजे 

जालें ना लग्न ? तुज़ो बळी गेलो ? 
( मृदूला वगी रावता . ) 
एक थळ आसा मनांत . फाल्यां थंय वतां . आतां म्हाका न्हीद येता . 
सकाळी उठपाक जाय . 
( विद्यानंद म ईक जाग लायनासतना आपणाले कुडीत वता . मृदूला 
माई म्हयांत वचन बी रावता . कांय वेळ शांतताय . येदो वेळ वगी 
रविल्लो घाडी ' सगळे जाग्यार पडले ' अशी समजीकाय करून 

खुदपाक लागता . ) 
घाडी : आतां बाळक जाग्या र येतलें . खंकळपणा ना जातली . बाळक 


६१ 


माई 


माई 


माई 
मृदूला 
माई 


सुदारतलें , सामके सुदारतलें , चीताहुस्को करपाची कसलीच गरज ना . 
( माई भानार येता . तिका घाडयाचो राग येता . रागाभरशी ती 
ताच्या मुखावयलो पाट दोनूय हातांनी उबारता आनी घाडयाचे 
तकलेर घालता . घाडी भानार येवन दोनूय हातांनी पाट झेलता . ) 
: घाडपणा करता ! धडो बांदता ! आसो काडटी ! सगळी फकाणां ! 
( घाडी समजुपाचें तें समजता . मोन्यानी आपणाली साटली - पोटली 
कवळटा . माई पेशे काडून ताचेवटयां मोखता . घाडी ते उखलता 
आनी माईक नमस्कार करून चोरपावलांनी वचपाक वळटा . ) 
: ( मृदूलेक ) दाराचो आडांबो काड . 
( मृदूला भायल्या दाराकडेन वता . आडांबो काडटा . घाडी भायर 
वता . म दूला परत आडांबो धालता . माई म्हन्यांत येता . ) 
: चल , तूं न्हीद वचून . 
: तुमी न्हिदात माई . 
: आतां न्हीद खंयची ! फांतोडमेरेन अशेच तळमळे काडपाचे . 
: म्हजीय न्हीद खळ्ळी . 
: विद्या न्हिदलो ? 
: हय . फाल्या सक्काळी उठपाक जाय खंय . 
: ( सुस्कारून ) रातचो काळखाक काळोख आनी सकाळी उठून दिवे 
लावपाचे ! सगळ्या संवंगांत न्हिदेचे संवंग बरें . ( मृदूलेक ) तूं 
व्हदळ विद्या क कितें सांगताली ? 
: कांय ना . 
: आयकलें ना हावें पूण अदमास के लो . म्हज्या पोरसांतल्या आळवाची 
खाज म्हजेबगर आनी कोणाक चड बरी खबर आसतली ? खऱ्यांनीच 
न्हीद येना न्हय तुका ? 


मृदूला 
माई 


मृदूला 
माई 


मृदूला 
माई 


: ना . 


मृदूला 
माई 


मृदूला 
माई 


: यो , हांगासर यो . बस . 
( माई तिका झोपाळयाचेर बसपाक फर्मायता . मृदूला अनमनता 
पूण बसता . माई आपूण उठटा . झोपाळो हालता . ) 
: हे कितें माई , तुमी कित्याक उठली ? 
: येतां , रोकडी येतां . 

( भितर कुडीत वता . झोपाळो हालत उरता . माई भायर येता . 
तिच्या हातांत एक पेटूल आसा . ) 
: हे कितें माई ? 
ह्या पेटलांत आसा एक भेट . 

: माई , म्हाका अळंकारांचो सोस ना . 
: तुका कितें दिसलें ? ह्या पेटलांतल्यान एक अळंकार काडून हांव 

म्हणटली , - घे सूनबाय , मुक्तिदाचे सुनेन घालपाचो हो अळंकार ! 
: तशेंच दिसलें म्हाका . 
: ना . हातूंत कसले अळंकार नात . 

( पेटलांतलो खंजीर भायर काडटा . ) हाका कितें म्हणटात जाणा ? 
: ( याद करीत ) माई म्हाका खबर आसा . म्णजे शाळेत इतिहासांत 
ताचो उल्लेख आसा . एक फावट पिकनिकेक गेल्ली तेन्ना पुराणवस्तू 
संग्रहालयांत पळयिल्लो . नांव ... 
: खंजीर ! 
: हय , हय खंजीर . 
: मातसो कळमेला . 
: माई , हो खंजीर खंयचो ? 

घराण्याचो . 
: म्हणजे ? 
: ह्या घरांत आदोंपासून आशिल्लो खंय . तुमच्या मुक्तिदान तो 
म्हाका दिलो . भेट म्हणून दिलो . 
भेट ? 
: हय . एका घोवान बायलेक दिल्ली भेट . खंजीराची ! 
: पूण खंजीरूच कित्याक म्हणून ? 
: तांची कसलीच करणी हेतूबगर नासताली . 
: भेट म्हण खंजीर दिवपाफाटलो हेतू कितें ? 
: तो काळ मुक्तिदाचे आनी म्हजे सत्वपरीक्षेचो आसलो . मुक्तिदाचे 
भूमिगत चळवळीक नेट चडिल्लो . परकी सत्तेच्या पांखल्यांचे 
बळी पडटाले . क्रांतीकारकूय तशेच सुण्याचे अवतिकायेन मरताले . 
तांच्या घरच्यांचे हाल हाल जाताले . वेळाकाळाक घरांतल्या बायलांचे 
अब्रूचेरय घुरी पडटाली . मुक्तिदा रातचे भायर सरताले . ' येतां आं ' 
म्हण तोंड भरून सांगताले पूण खरेंच परत येतले म्हणपाची तांकांय 
खात्री नासताली आनी म्हाकाय नासताली . 
( फाटलो प्रसंग - 
एका उजवाडाच्या वर्तुळांत फकत मुक्तिदाचें मुखामळ ) 
: घे , म्हजी भेट तुका . आजवेर तुका दिल्ल्या भेटींपरस अप्रूप . गरज 
पडटा तेन्ना ताचो जाय तसो वापर कर . आनी वेळप्रसंगार वीख 
खावन मरपाची ती कल्पना तकलेतली काडून वडय . म्हजें कितेंय 

वायट बरें जालें जाल्यार भुरग्यांचो प्रतिपाळ कोण करतलो ? 
( प्रसंग सोपता . ) 
: माई , वीख खावन मरपाची कल्पना कोणाची ? 
: म्हजीच . दुबळया मनाची कल्पना ती . केन्ना कोण मखार एका 
उत रान उलयलीनां पूण हे मोटे मनपारखी असले . दुसन्यांच्या 
मनांतलें जूस्त पारखिताले . 
आनी तुमी लेगीत . 
: ना बाय , तितली तांक ना . 
: आतां ह्या खंजीराचो उपेग कितें ? 
: तो तुवें थारावपाचो . 
: म्हणजे ? 
: घे , म्हजी तुका भेट . जुलमी सत्ता पळयली . पारतंत्र्य भोगले पूण 
केन्ना ह्या खंजीराची गरज भासली ना . आतां घडये स्वातंत्र्यांत 
तुका ताची गरज भासत . ( मृदूला खंजीर घेता . ) हांव हांगासरूच 
मातशी आड पडटा . 

झोपाळयाचेर लवंडटा . मृदूला खंजीर घेवन उबी रावता . तिचे 
तकलेत विचारचक्र धुंवपाक लागला . भायरसून दारार मारिल्ल्याचो 
आवाज आनी रणजीताची बेबदड उतरां आयकूक येतात . ) 
: दार काड . भाभी दार काड . 
( मदुला , माई उठपाची वाट पळयता . माईक दोळो लागता . मृदूला 
हातांतलो खंजीर पालवाआड लिपयता आनी भायल्या दाराचो 
आडांबो काडपाक वता . आडांबो काडिल्ल्याचो आवाज . धांपिल्ल्याचो 
आवाज . दोगांय भितर येतात . रणजीताची उतरां , ' भाभी , म्हजी 
मोगाची भाभी ! ' आयकूक येतात . ती दोगांय पडवेची सोपणां चडून 
वयर येतात . रणजीताचो हात तिच्या खांदार आसा . तांचे फाटीर 
उजवाड एकवटता . आनी मागीर काळोख जाता 

( थळ आदलेच . कालच्या दिसा उपरांतचो दोस . भाई झोपाळ याचेर 
आड पडल्या . कुशीक भगत उबो आसा . तो माईचे खबरेक आयला . ) 
माई , अशें अकस्मात कितें जालें ? 
: कसले अकस्मात ? सगळो तयारी चल्ल्या . 
: कसली तयारी ? 
: हो पांजरो सोडून वचपाची . भगत , तूं जिये , खूब जिये . म्हाका 
आनीक जगप शक्य ना . 
: हांवूय म्हण वाटूच पळयतां . 
तुर्वे वाट पळोवपाची गरज ना . तुवें जिणेकडेन तडजोड करून 
घेतल्या . फकत जिणेकडेन न्हय , तत्वांकडेन लेगीत . 
माई , तत्वांकडेन तडजोड जरूर केल्या , पूण ती काळजाचेर फातर 
दवरून . ती तडजोड करताना फकत म्हजी कात वाटावपचो यत्न 
आसलो अशें न्हय , तुमच्याय बरेपणाचो विचार तातूंत आसलो . 
: नाका आसलें म्हाका असलें बरेपण . पूण तुकां सांगपाक हांव 
धजलीना . मोन्यानी ओगी रावलीं आनी आतां हे खंतीचें , 
अपराधीपणाचें वजें जडभार जालां . 

( कासावीस जाता . ) 
भगत : माई , चड त्रास घेवं नाकात . 
माई : त्रास जाले तरी ते निमाणे . मागीर आनीक त्रास ना . 
भगत : तुमच्या म्हन्यांत एका घाडयाक धाडलेलो हावें . थोडोभोव तरी 

उपकाराक पडलो ? 
माई : घाडी भगतांनी कामां जाती जाल्यार सगळे हात माथ्यार घेवन 

रावतले आसले . तूं म्हणटलो - आपणाली उतरां आपणाक सांगता . 
भगत : हों उतरां म्हजीं न्हय . 
माई : जाणा हांव . तीं उतरां मुक्तिदाची . पूण आमचेमदीं नाका तांचे 

नांव . थंय तांचो आत्मो शांतपणान विसव घेता जाल्यार घेवं दी . 
भगत म्हणटकच घाडयाचो नाद तुमी सोडलो तर . 
माई 

: हय . सोडलो . 
भगत : बरें केलें . 
माई : आनी जिणेचोय नाद सोडलो ! 

( भगत वगी ) 

( इतल्यान भितरसून उलो मारीत विद्यानंद येता . ) 
विद्यानंद 

: मृदूला ऽऽ खंय गेली ही ? ही कांकणा म्हज्या बल्सांत कित्याक 

दवल्ल्यांत ? 
माई : गरजेभायर तिका कित्याक सादयता ? दवल्ल्यांत बल्सांत जाल्यार 

हातांत घाल आनी जा मेकळो . 

( विद्यानंदाचे भगताचेर लक्ष वता . ) 
विद्यानंद : आरे भगत , तुमी ? सकाळी फुडेंशे ? 
भगत : खूब दीस जाले , पावलोना . माईची खबर घेवंया म्हण आयिल्लों . 

पळय जाल्यार हांगा माईचे चड जालां . 
विद्यानंद 

: चड जालां ? 
माई : तूं मनार घेवं नाका रे विद्या . ह्या भगताक लागलां खूळ ! तूं चल 

तुज्या कामाक . 
विद्यानंद : रजा काडल्या हावें आयज . 
भगत : जाय जाल्यार आनीक दोन दीस वाडय . शाळेचें हांव पळ यतां . 

माईचे भलायकेकडेन आडनदर करूं नाका . दोतोराक दाखोबची . 
माई : खंयच्या दोतोराक ? 
भगत : अशें करूंया . विनयाक सांगून धाडूंया . नातर होवूच वतां सांगपाक . 

दनपार मेरेन घेवन येतां . 
माई : नाका . ताच्या हॉस्पीटलाची अडचण नाका . म्हजें बरें आसा . 

: विनयाक कळयना जाल्यार तो मागीर शीण काडटलो . ताचेपरस 

कळोवप बरें . 
माई : विनया क आपयताच जाल्यार आपयात . पोराक पळोवन खूब दीस 

जाले . निमाणी एकदांची नदर मारून घेतां . 
भगत : दोनूय गजाली जाल्यो . पुताची भेटूय जाली , दोतोराचें बखदूय जालें . 

( विद्यानंदाक ) हांव वतां . बेगीन पावता तितलो बरो . 
विद्यानंद : राव भगत , च्या घेवन वच . ( उलो मारून ) दुलूऽऽ 

: नाका , नाका म्हाका . बस चुकतली . 

भगत बेगीबेगीन भायर वता . ) 
माई : ( विद्यानंदाक ) खंयच्या दुलूक सादयता ? 
विद्यानंद : खंयच्या म्हणजे ? 
माई : राती तुका पडलेलें तें सपन म्हण समजलो तूं ? 
विद्यानंद 

: म्हणजे ? 
माई : दुलू अबू सोडपाक तयार नासले देखून काम सोडून गेले . ताणे हात 

पसरावन मदत मागली तेन्ना तूं माथ्यावयर बुरखो घेवन न्हिदलो ! 

सोपली जापसालदारकी ? ( कासावीस जाता . ) 
विद्यानंद माई , तूं चीता करूं नाका . हांव दुसरी वावराडी पळयतां . तशी 

वावराड्यांक तुटपाण ना . 
माई 

: बाकिच्यांक मेळत , तुमकां मेळची ना . 
विद्यानंद : कित्याक मेळची ना ? 
माई .. : बळान आनी दुडवांनी सगळे मेळोवं नजो रे . 

( भायल्या दारांत दुलू येता . ताका खालतेपण भोगलां . ) 
विद्यानंद : माई , हे पळय दुलू आयलें . आतां तुजो हुस्को मटलो . ( याद जावन ) 

ही मृदूला खंय गेली ? मृदूला ऽऽ 
( भितर वता . दूलू माई म्हन्यांत येता . ) 

: माई , कशी आसा ? कितें जालें अकस्मात ? 
माई : खंय गो ? कांय ना . 

: मागीर भगत कितें सांगी तर ? 
माई : त्या भगताक मुयेचो दोंगर करपाची संवंय . कशे आसा तूं ? राती 

चड त्रास जाले ? 
दुलू : तुमचे कुरपेन वाटावले . 
माई : चुट्टी लागली म्हजे कृपेक . निखटया आशिर्वादान कोणाचें बरें 

जावंक आयलां ? 
दुलू : तुमच्याच आशिर्वादान म्हणटा तशें आयजवेर चार 

ताळयासकयल गेले . 
: ना गो . हातपाय धडधाकट आशिल्ल्यांक कोणे पोसपाची गरज ना . 
: माई , खाल्लेल्या पानार हळशीक करचेली पडमूरपणा केली हायें . 
: कितें जालें ? 
: कालची गजाल . तुमचो मान दवरिनासतना जाय फाय उलयलें . 
तुमच्या मनाची पर्वा केली ना . 
: सत तें उलयलें तूं . तुजे जाळ तुकांच कळपाचे . तुजें कांयच चुकूना . 
चुकलें तें आमचेच . धाकलो धाकलो म्हण पालनापोंदा धापलो ताचेंच 
फळ हे . ( कासावीस जाता . ) 
: माई , राती रागाभरशी उलयले हांव . परत येतां कामाक . 
: नाका . ती पिशेपणा परत करूं नाका . एकदां रोपली मुळासकट 
हुमटिली ती परत थंयच लावं नाका . आदलेवरी कशीच धरचीना . 
व्हडल्या घराच्या पोकळ वांशांक भुलू नाका . खंयूय कश्ट कर आनी 
पोट भर . जमःयार केन्नाय जाप करून वच . मृदूलेखातीर . म्हजें 
आनीक कांय उरूंना . 
: माई , तुमी कितें घेतलां बी ? 
: हय . मृदूलेन सकाळीफुडें म्हाका पेज करून दिल्ली . चार कुयां 
खाल्ल्यांत . पेजेनीवळ पिल्यां . आनी कितें खावपा जेवपाची इत्सा 

: माई , वर्साचो घणसाबैल दारांत येयला . तो कूळ वाचता . 
: हय ? तशें जाल्यार धाड हेवटेन . निमाणी एकदां आयकतां . 
: वयतां माई . हातांत काम आशिल्लें . तुमची खबर आयकनाफुडें 
तशेंच धांवत येयलें . वयतां आं . मृदूलाबायक मेळपाक मागीर केन्नाय 
येतां . 
( माई खरशेत खरशेत ताका हात हालोवन निरोप दिता . दुलू जड 
पावलांनी रडकुरे जावन वता . भितरसून विद्यानंद बोवाळत येता . ) 

गेलें ? 
: तें रावपाक येवं नासले . 

तूं चींता करूं नाका . हांव पळयतां दुसरें मनीस . 
: म्हाका वावराडेची गरज ना . तुमचे तुमी पळयात . तुमचे भानगडीत 
म्हाका गुथू नाकात . 
: माई , आयज जंय वतां थंय काम जावपाकूच जाय . म्हगेलो एक इश्ट 
आसा . आमी ट्रेनींगाक दोग्य बरोबर आसले . तागेली भयण आसा 
लग्नाची . सामकी गरीब मनशां ती . ताणेच एकदां म्हाका म्हणिल्लें 


विद्यानंद 
माई 
विद्यानंद 
माई 


मृदूला ऽऽ . माई 


विद्यानंद 


दाजय 


६८ 


भयणीखातीर बरोसो भुरगो पळय म्हणून . तांचेकडल्यान कसल्या 
मानपानाची अपेक्षा दवरीनासतना आमी उतर घालचे . म्हाका 
खात्री आसा - आमचें उतर भायर पडचे ना . तशें जालें जाल्यार 
मुखावयल्यो गजाली रोकड्या रोकड्यो थरोवन वडयतां . 
( माई कूस परतिता . फाट करता . ) 
माई , तुका कितें सांगपा आसा ? 

( माई फाट करूनच फकत हात वयर हालोवन ' ना ' म्हण सांगता . ) 
विद्यानंद : येतां आं माई . ( उलो मारून ) मृदूला 55 ( रागान ) मृदूला खंय 

झक मारता तूं । ? 
( पद्मनाभाचे कुडिचे दार उकतें जाता . मृदूला कुडिच्या दारांत 
उबी . माथ्यार न्हावन तिणे केस फाटीर सोडल्यात . धवी साडी 
आनी धवो पोलको घातला . सद्चे परस तिचो भेस आनी रूप वेगळे 

जालां . तिका अशा रुपांत पळोवन विद्यानंद अजापता . ) 
विद्यानंद : तू - तूं ते कुडीत कितें करता ? 
मृदूला : ( शांतपणान ) संवसाराची तयारी ! 
विद्यानंद : संवसाराची तयारी ? 
मृदूला : हय , नव्या संवसाराची तयारी . 
विद्यानंद : कसलो नवो संवसार ? ते कुडिची आमकां गरज ना . 
मृदूला : तुका नासू . म्हाका आसा . 
विद्यानंद : घराक कुडी कितें उण्यो पडल्यात ? 
मृदूला : हे कुडिची सर दुसरे कुडीक येना . 
विद्यानंद : म्हाका भय दिसता ते कुडिचो . 
मृदूला : दिसपाचोच . कारण हे कुडीत मुक्तिचो उद्घोष जातालो . 
विद्यानंद : तेखातीर न्हय . थंय म्हज्या काकाचे , पद्मनाभाचे रगत सांडला . 
मृदूला : मुकिदाच्या हातां ल्यान सांडलां हाका चड अर्थ आसा . 
विद्यानंद : आयज सकाळीफुडें तुवे हैं कितें चलयलां ? 
मृदूला : आयज उदेल्ल्या सुर्याच्या किरणांक तांबडो भडंग रगताचो रंग 

आसलो . 
विद्यानंद : कोणाच्या रगताचो ? 

: ज्या . 
विद्यानंद तूं सपने वंक ना मूं ? 
मृदूला 

सपनेवपाक र तभर न्हिदला तूं . हांव न्हिदूंक ना . 
विद्यानंद : तूं ! तुवें म्हाका ' तूं ' म्हळे ? 
मृदूला : य . हेड मास्तराचो अपमान जालो ? 


विद्यानंद : हांव हेडमास्तर शाळेत , हांगासर न्हय . 
मृदूल : हांगासर कोण ? 
विद्यानंद : ( तापत ) हांगसर तुजो घोव ! 
मदूला : चड तापू नाका . हड्डयाच्या बोमाडयाचो फार जायत . 
विद्यानंद : तूं म्हजी फकणा करता ? 
मृदूला : ना , तितलोय बेळ म्हाका ना . म्हाका म्हज्या नव्या संवसाराचे 

पडलां ? 
विद्यानंद 

: हळद लाय तुज्या नव्या संवसारोक ! 
मृदूसा : कावळयाच्या स्त्रापान गायो मरच्यो नात . 
विद्यानंद : हे ते मानेर सोडलेले केस बांद आदी . भुताभशेन दिसता . 
मृदूला भंय दिसता ? हे केस हांव बांदूंक शकना . जाणे ते सोडल्यात सोच 

ते बांदतलो . 
विद्यानंद : म्हणजे ? 

: रणजीत ! ताचो अधिकार तो . 
विद्यानंद : अधिकार ! म्हजे बायलेचेर ताचो अधिकार ? 
मृदूला : अधिकार सांगपाक बळ आसचे पडटा . दुर्बळाचे काम न्हय ते . 
विद्यानंद तूं समजता तसो हांव दुबळो न्हय . 
मृतूला 

: रातिच्या काळखांतले तुमचे पराक्रम म्हाका खबर आसात . तसले 
पराक्रम गाजोवपाक मनशांचेच जातींत जल्माक येवपाक जाय अशें 

ना . किडिमुयेचो पासून जलम उपकारता . 
विद्यानंद : ह्या रणजीताखातीर घडटा हे सगळे . म्हाका दिसतां , शिशुपालाभशेन 

ताचे आतां घडे भल्ले . ताचे शंबर अपराध पूर्ण आले . 
मृदूला : ताचे शंबर अपराध पूर्ण जाले जाल्यार तुमचो श्रीकृष्ण खंय दडी 

मारून बसला ? 
विद्यानंद 

: म्हाका तूं ताच्या जिवार सोडटा ? 
मृदूला : तुजेकडल्यान ती अपेक्षा कोण करीत ? 
विद्यानंद मृदूला , मृदूला उपकार करून हे बंद कर . म्हज्यान हे सोसूक 

जायना . 
: सोसूक जायना ? सोसूंक जायना जाल्यार थंड उदकान न्हायात . 
पुस्तकां वाचीत बस त . ऑफिसात बसून वरां सारात . वर्गात 
भुरग्यांचेर राग काडात . सोसूक जायना जायत जाल्यार तोंडाचेर 

पांगरूण घेवन गोठाणीभशेन कुरंगटी करून न्हिदात . 
विद्यानंद : ( अस्वस्थतायेन ) हांव भायर सरतां . 
मृदूला 

: रणजीताखातीर सोयरीगत सोदूंक वच्चेली गरज ना . 


मृदूला 


विद्यानंद : कित्याक ? 

: ताची गरज हावें भागोवपाचे थारायला . 
विद्यानंद : ताची गरज ? 
मृदूला : हय . तेबदलीं तो म्हाका राखण दितलो . ताच्या हड्डयार तकली 

तेकोवन न्हिदतना म्हाका सुरक्षीत दिसतलें . तुजे वेंगेंत भयान 

कुडकुडचे परस खांदावयलो ताचो हात म्हाका निर्भय करतलो . 
विद्यानंद : हे तुवें केन्ना थारायलें ? 
मृदूला : ताणे म्हज्या ओठांक ओंठ तेकयले ; तुवें कांयच केले ना . जसो काय 

बळजबरी जाली त्या ओंठांकडेन तुजो कसलोच संबंद नासलो . राती 
तूं दोळयांर न्हीद ओडून रावलो . मदानेर ताचेखातीर म्हाका दार 

काडचे पडले . 
विद्यानंद : ताणे कसली आगळीक केली ? 
मृदूला : कालची हावळ हांवें एका दिसान फुडें धुकल्ली . 
विद्यानंद : म्हणजे ? 
मृदूला : राती ताका थातारलो . आयज ताच्या मनासारके करतां अशें उतर 

दिवन सुटका करून घेतली . 
विद्यानंद : बरें केलें . हांव ताचो बंदोबस्त करतां . 
मृदूला : वसभिरयाचो पोर्शन आठ दिसांत भरग्यांक शिकोवपाइतले सोपे 

न्हय तें . तुजें तूं पळय . म्हजो निर्णय हावें घेतला . ताणे भायर वचून 
चार चौगांमदी पैज मारप , म्हजो हात धरप , किस घेवप , आगळीक 
करप . ह्यान फुडें असल्यो पैजो गारून गांवभर विटंबणा नाका म्हण 

हांब हे धाडस करपाक तयार जाल्यां . 
विधानंद 

: ( चडफड ) मृदूला , तूं म्हजी धर्मपत्नी . 
मृदूला : ज्या धर्मांक अब्रूची चाड ना , जापलदारकेची जाणीव ना , त्या 

धर्माक लाय चुट्टी . 
विद्यानंद : हे तें मंगळसूत्र तुवें गळ्यांत घातलां तें म्हज्या नांवान . 

( मृदूला अचळय ळयांतलें मंगळसूत्र काडटा आनी ताच्या आंगार 

वडयता . तो जिखता आनी माई म्हन्यांत वता . ) 
विद्यानंद माई , पळय हे मृदूलेन कितें आडायला . माई हिचेर कसलो अच्छेव 

आयला तो पळय . मुक्तिदाच्या घरण्याक हिणे लाशें लायलें . 

( माई कांयच जागमाग करीना . विद्यानंद निरोता . ) 
मृदूला : ( उलो मार ) रणजीत 55 रणजीत ऽऽ 
रणजीत : ( भितरसू . ) भाभी ऽऽ ( धांवत येता ) भाभी . म्हजी मोगाची भाभी . 

( तिका उखलता . ) 


७१ 


मृदूला 


विद्यानंद 


:( ताच्या पोलार ल्हवूच चापटी मारीत ) चोरा , आतांय भाभी ? 
मदूला कुडिकडेन बोट दाखयता . रणजीताक कुडींत वचपाची 
कल्पना मानवता . तो तसोच तिका घेवन कुडीत वता . कुडिचे दार 
धापता . भायर विद्यानंद जळफळटा . ) 
: हांव तुमकां दोगांकूय धील सोडचोना . तुमी म्हाका फटयलो . म्हजो 
विश्वासघात केलो . हांव सगळया गांवभर सांगतलों . तुमची शी . ) 
करतलों . हांव पुलिसेंत कागाळ करून तुमकां बुद्द शिकयतलों . हांव 
पुलिसांक हाइटलों . 
( धांवत भायर वता . कुडींत रणजीत आनी मृदुलेचो हांसपा 
खिदळपाचो आवाज . कांय वेळान दारांत कूळ वाचपी येता आनी 
गायत गायत नाचता . त्याच आवाजान कुडीतल्या हांसपाचो आवाज 
आनी तातूंतच एक किळांच मारील्ल्याचो आवाज भरसता . काय 
वेळान भायरसून भगत , विनय आनी माधवी येतात . भगत कूळ 
वाचप्याक थारायता . ) 
: हांगासर कूळ आयकुपी कोण ना . माई बरी ना . मुखार चल . 
( कूळ वाचपी नमस्कार करून वता . विजय बॅग घेवन माई म्हन्यांत 
येता . फाटोफाट भगत आनी माधवी . ) 
: माई , माई . 
: माई , 
; व्हदळ साबुद्दीर आसली पूण म्हाका लक्षणा सारकी दिसली ना 
देखून तुमकां सांगपाक गेलो . 
विनय स्टेथोस्कोप काडून माईक तपासता . माधवी घरांत वता . 

( विनय माईक एक इंजक्शन करता . ) 
: तसो हुस्को करपाची गजाल न्हय . माई बेशुद्द पडल्या . सावचीत 
जातली . हांव माईक हास्पिटलांत व्हरतां . 
: आतांच ? 
: हय . गाडी घेवन आयलां तसोव व्ह तां . घरांत कोण आसा ? 
: ( भायर येत ) घरांत कोणू च ना . 
: अशें कशे ? विधानंद आसलो . आयज ताणे रजा काडल्या . रणजीताचे 


विनय 
माधवी 


भगत 


विनय 


भगत 
विनय 
माधवी 


खबर ना . 


माधवी 
विनय 


: मृदूलाय खंय दिसना . 
: धरांत माईक एकटी सोडून ही सगळी गेली खंय ? 
( भायरसून नीला आनी श्यामराव येतात . दोगांय घामाघूम 
जाल्यांत . ) 


श्यामराव : मृदूला , म्हजे धुवे ऽ s 
विनय : ( याद करीत ) तुमी मृदूलेचे बापूय न्हय ? ( नीलाक ) आनी ? 
नीला हांव तिची इश्टीण नीला . माईक कितें जालां ? 
विनय : बरी ना . पूण हुस्को करपासारकें कांय ना . 
माधवी : तुमी अशी अकस्मातशी ? म्हणजे तशी येवपाची आसल्यार आमकांय 

खबर ना . कारण आमीय अकस्मातूच पावल्यांत . 
दयामराव तशी अकस्मातूच . म्हणजे ताचे कितें जालें , लग्न जाल्ल्याक मृदूला 

कुळार पावलीच ना . आमी मदों मदों वाट पळयतालीं म्हळचार 
कालच्या दिसा हे पत्र . ( पत्र द खयता ) म्हणजे तशे पत्राक पत्र पूण 
म्हाका कांयच अर्थबोद जायना जालो . हावें सकाळी फुडें ( नीलाच्या ) 
हाच्या ऑफिसांत घालून घेतले . तर हाच्याय सेजार तसलेच पत्र . 
शेवटाक आमी दोगांय येवपाक भायर सल्ली . म्हजी धूव बरी आसा 


न्हय ? 


भगत 


? 


: तशी बरी आसूंक जाय . 
श्यामराव : म्हणजे 
भगत म्हणजे हांव सकाळी हांगा आयलां पूग तिका पळोवंक ना . आनी 

आतांय ती घरांत ना . 
श्यामराव : ( रडकुन्यां येवन ) कितें सांगतात तुमी ? म्हजी धूव घगंत ना ? 

म्हणजे खंय आसा ? 
विनय : हे पळयात श्यामराव , अशे काचाबूल जावं नाकात . सोदासोद 

करूया , ना म्हणजे कितें ? लागसार खंयूय गेल्या आसू येता न्हय ? 
माधवी : पूण पत्रांत अशें बरपिल्लें तरी कितें ? 
नीला : ह्या घगंत जावपी घुस्मटमार ! त्या घुस्मटमाराक बेगोबेग वाचा 

फुटलीना ज ल्यार आपूण जीव दितले . अशें जायतें ... 
माधवी : म्हणजे हांगासर बरेंच कितें घडलां तर ! 
नीला : हय . दिसपटें घडटालें . एक दीस हांव आयिल्लें . रावू नज़ो जालें . 

आयलें तशे परतले . 
माधवी : घरांत दुलूय कशें ना तर ! 

: दुलू आसचे ना . ताचें कितें तरी बिनसला . ताणे काम सोडले . 

सकाळी ते फकत माईचे खबरेक येवन गेल्लें . 
विनय : आतां हांची कितली म्हण वाट पळोवपाची . माईक उबारून गाडयेत 

घातल्यार बरी . 
( भगत , नीला , माधवी माई म्हन्यांत वतात . इतल्यांत भायर जिपिचो 

आवाज आयकूक येता . सगळ था रतात . भगत भायर वचून पळयता . ) 
भगत : जीप पुलिसांची . 

( मुखार विद्यानंद फाटल्यान पुलोस इन्स्पेक्टर आनी ताच्या 

फाटल्यान चार पुलीस भितर सरतात . ) 
विद्यानंद : येयात , येयात इन्स्पेक्टर . तांकां दोगांकय अटक करात . बंदखणीत 

घालात . 


भगत 

विनय : ( मुखार येवन ) कितें जालां विद्या ? 
विद्यानंद : विनयभाई , ह्या दोगांयनी म्हाका नागयलो रे 5 5. दोगांय हे कुडीत 

आसात . दोगांय एकामेकांक सामील आसात . मृदूलेन म्हजो सांगात 
सोडलो आनी रणजीताचो सांगात जोडलो . ( मंगळसूत्र दाखयता . ) 
हे गळयांतलें मंगळसूत्र काडून तिणे म्हज्या हातार दिले आनी 
ताचो हात धल्लो . श्यामरावाक ) तुमचे धुवेन . 
( नीला शादूर जाता . बाकिचे सगळे अजापतात . ) 

इन्स्पेक्टर , दार उकतें करात आनी तांकां बंदी करात . 
इन्स्पेक्टर : ( ताका समजायत ) हे पळयात मिस्टर विद्यानंद , प्रकरण मातशें 

नाजूक आसा . म्हणजे तसो दखलपात्र गन्यांव आसले बगर आमी 
कांयच करपाक शकनात . तुमी पुलिस स्टेशनाचेर आयले .. आकांत 
केलो म्हण आमकां येवचे पडले . जे कितें चल्लां अशें तुमी म्हणटात 

तो दोगांयचो खुशीचो मामलो आसू येता ! 
विनय : ( दारार मारून दटायत ) रणजीत ऽऽ रणजीत दार उकतें कर . 
श्यामराव : मुदूला 55 धुवे हांव पापा आयलां तुजो . 
नीला 

: मृदूला , मृदूला ऽऽ दार उकतें कर . हांव नीला . भिवं नाका . हांव 
आसा तुज्या आदाराक . दार उकतें कर . 
( दार हालता आनी एका धपक्यान उकतें जाता . दारांत मृदूला 
उबी . फाटीर सोडिल्ल्या केसांक तिणे गांठ माल्ल्या . धवे साडयेचेर 
रगताचे दाग पडल्यात हात रगान माखल्यात . पुलीस इन्स्पेक्टर 
आनी फाटोफाट पुलीस कुडीत भितर सरतात . विद्यानंद धांवत 

कुडीत वता आनी तसोच धांवत भायर येता . माईकडेन वता . ) 
विद्यानंद : माई , रणजीताचो खून जालो . माई पोटांत खंजीर तोपून रणजीताचो 

खून केलो . रणजीताचो खून हावें करूंना . तूं उलयना कित्याक ? 

माई , सगळे खबर आशिल्लेभशन तूं सूस्तं न्हिदून पडल्या ! 
इन्स्पेक्टर : ( भायर येता . एका पुलीसाक सांगता ) पंचनामो करात . 
पुलीस -१ : यस सर . 
इन्स्पेक्टर : खंजीरावयले हातांचे ठशे पुसून वचचे ना अशें जतनायेन खंजीर 

काडात . 
पुलीस - २ : यस सर . 
इन्स्पेक्टर : मृदूलाबाय , तुमकां आमच्या वांगडा पुलीस स्टेशनार येवचे पडटले . 
नीला 

: ( मुखार येत ) बरेभशेन . 
इन्स्पेक्टर : तुमी कोण ? 
नीला : अॅडवोकेट नीला . नीला कामत . 

( मृदुला शांत मुखामळान मुक्तिदाच्या फोटवाकडेन येता . दोनूय 
हात जोडून फोटवाक नमस्कार करता . काळोख जाता . मृदूला 
आनी मुक्तिदा हांचे भोवतणी उजवाडाची वर्तुळां जातात . फाटसून 
मुक्तिदाचे कुळिचो आवाज आयकूक येता . ) 

( सोंपता ) 

